

# IL-MALTI

## QARI

LI TOHROG

*IL-GHAQDA TAL-KITTIEBA TAL-MALTI*

KULL TLEET XHUR.

### IL-KITTIEBA TA' DAN IL-GHADD

EDITORJAL—Il-Premju Gużè Muscat Azzopardi	Facc. 65
PROF. P.P. DEBONO, O.B.E., M.D., F.R.C.S., D.P.H.— Diskors ta' l-Agent Rettur ta' l-Università	” 65
KAV. DR. GUŻE' GALEA, M.D., D.P.H.—Diskors tal- President tal-“Ghaqda”	” 67
IVO MUSCAT AZZOPARDI, L.P.—Diskors ta' hu l-Fundatur	” 69
ECC. TIRGHU S-SUR F. C. R. DOUGLAS—Diskors ta' l-Eccellenza Tieghu l-Gvernatur	” 71
A. CREMONA—Diskors tar-Rebbieh tal-“Premju Gużè Muscat Azzopardi”	” 72
G. AQUILINA, B.A., LL.D., PH.D. (LOND.)—Diskors ta' l-Eghluq	” 75
A. BUTTIGIEG, B.A., LL.D.— <i>Xita tad-Deheb</i>	” 77
PATRI GUŻEPPI MEJLAK, S.J.— <i>Is-Sejha</i>	” 78
MARY MEYLAQ—L-Ewwel Xaghra Bajda	” 80
DUN FRANS CAMLLERI— <i>Tiftaha, ja Ward Sabih!</i>	” 82
GUŻE' ELLUL MERCER—Triaq il-Fatati	” 83
ERIN SERRACINO-INGLOTT— <i>Xi Haja Baqa'...</i>	” 85
L. FARRUGIA BONNICI— <i>Habibi l-Ghasfur</i>	” 86
P. P. THEUMA— <i>Is-Sajj</i>	” 86
GUŻE' GATT—L-Istampa f'Malta	” 87
Recensjonijiet	” 92
REV. KOLL. A. COPPERSTONE, H.C.F.— <i>Lill-Mahbub Dun Anton Vella</i>	” 98
G. CASSAR PULLICINO—Id-Djalogi ta' De Soldanis	” 99

# IL-MALTI

QARI LI TOHROĠ IL-GHAQDA  
TAL-KITTIEBA TAL-MALTI }

SETTEMBRU  
1947

## IL-PREMJU GUZE' MUSCAT AZZOPARDI

**D**IN is-sena l-Viċi-President tal-“Ghaqda” taghna kien magħżul għall-“Premju Guze Muscat Azzopardi” u l-preżentazzjoni tal-Midalja saret nhar it-Tnejn, l-4 ta’ Awissu, b’ċerimonja l-aktar solenni fl-Università Rjali ta’ Malta. Kien hemm l-Eċċ. T. l-Gvernatur, li ippreżenta l-Midalja, is-Sinjurija Tiegħu l-Logutenent Gvernatur, l-Onorevoli s-Segretarju tal-Gvern, Kapijiet ta’ Dipartimenti, Rappreżentanti tal-Kleru, tal-Professjonijiet u tal-Partiti Politici, Impjegati Għoljin, Membri Akkademici tal-“Ghaqda”, Professuri ta’ l-Università u bosta ħbieb tas-Sur Cremona.

Okkażjoni bħal dik lilna tfarragna u tghamlilna l-ħila biex nissoktaw fiż-żewġ li gbadna, żewġ li twassal biss għall-ġid tal-Malti. Dik il-laqgħa hi xhieda tal-ġieħ li tgawdi l-“Ghaqda” fost l-aqwa nies ta’ pajjiżna u turi xinhi sewwa l-fehma taghna, fehma li ngħożżu u nseddqu lsien art twelidna u nweggħu lil kull min jahdem għalih.

Saru taħditiet ta’ fejda u sbieħ u, biex ma jntesieħ dak li ntqal f’dik l-okkażjoni għax jiswa hafna bħala dokument tal-ħajja kulturali Maltija, aħna ser injibu dawk it-taħditiet f’dan il-ghadd ta’ l-organu taghna.

Traduzzjoni mill-Ingliż.

**Diskors ta’ l-Aġent Rettur ta’ l-Università,  
il-Professor P.P. DEBONO, O.B.E., M.D., F.R.C.S., D.P.H.**

Jiena ngisu bħala privileġġ kbir għalija li l-lum ninsab hawnhekk, flok ir-rispettabbli Rettur, l-Onorevoli Professor Robert V. Galea, sabieħ nilqagħkom b’isem l-“Alma Mater” taghna, l-Università Rjali ta’ Malta.

Aħna l-lum iltqajna hawnhekk biex nagħtu ġieħ lil-ħabib tagħkom u tiegħi, is-Sur Nin Cremona, u sabieħ nidhru bħala haddara tal-preżentazzjoni li sa ssirlu tal-Premju Guze Muscat Azzopardi.

Dwar il-Premju Muscat Azzopardi u fuq is-Sur Nin Cremona intom tisinghu minn għand oħrajn li bihsiebbhom jtkellmu; iżda rrid ngħidilkom illi l-Università tagħna mhux biss tilqagħkom bil-qalb kollha, iżda fil-waqt li tagħmel dan, thossha minn lija biha nnifisha mhux ftit talli kellha din l-okkażjoni. Xtaqt ngħidilkom ukoll il-għaliex xieraq illi din is-sempliċi, għalkemm iżda ċerimonja wisq kbira, għandha ssir f'dan il-bini miġruh mill-gwerra, bini li kien u għadu l-post ewlieni ta' Tagħlm għal madwar tliet mija u hamsin sena.

Ukoll l-iċken hjiel ta' l-istorja tagħna għandu juri illi għalkemm aħna xtaqna bil-ħrara kollha l-libertà pulitika, aħna għal żmien twil konna poplu sugġett, u l-Ilsien Nazzjonali kellu, għalhekk, ukoll ibati l-konsegwenzi.

Il-lsien tagħna kien jitqies bħala lsien ta' nies dipendenti u qaddejja, u kien jitqies ukoll bħala lsien li ma jisthoqqlux il-posizzjoni u l-għieh ta' lsien uffiċjali. Difatti ż-żmien ma kienx ikun wisq il-bogħod meta l-ewwel pass ta' dawk, li kienu jixtiequ li jogħlew 'il fuq mis-soltu nveli ta' ħajja soċjali, kien li jiċċidu lsien art twelidhom.

F'dawn l-aħħar żmenijiet din il-fehma tbiddlet, u din it-tibdila kellha x'taqsam sewwa mal-għati tal-Gvern Responsabbli fil-1921, meta lill-Malti kienu tawh il-għieh tal-Lsien Nazzjonali. Iżda wkoll meta l-Lsien Malti lahaq din il-posizzjoni, huwa dlonk sab ruħu mxekkel mir-rwiefen tal-pulitka, u kien il-mezz ta' għied li, xi drabi, xegħel u sar aħrax.

Kien ma' tul dan it-tigrib ta' tfixkil u għied li fih sab ruħu l-poplu ta' Malta illi r-ruħ nazzjonali qamet u wieħed mill-aqwa effetti ta' dan il-qawmien għid kien illi l-Lsien Malti ntrafa' għalkollox u ha l-istat ta' Lsien Nazzjonali.

Jidher, madankollu, illi l-Lsien Malti għadu juri xi sinjali ta' dawk iż-żmenijiet twal li fih kien jinsab f'qagħda ħażina ta' għajb bħala lsien ta' nies dipendenti u qaddejja u ta' meta ċaħdulu kull mezz li bih sata' jsir lsien uffiċjali. Il-letteratura tiegħu kienet fqira u, saħansitra, l-ortografija tiegħu ma kinetx għadha twaqqfet fuq sisien sodi. Bhal dawk il-priġunieri meħlusa tal-gwerra ta' l-aħħar li garrbu ħafna tbatijiet u nuqqas, il-Lsien Malti għandu bżonn li "jiksebi il-ħajja bid-drittijiet tagħha bħala lsien tal-poplu", li jintroqom u jissellef frażijiet li l-lum daħlu fl-użu, b'mod li jkun jista' bil-għieh kollu jieħu l-istat ta' Lsien Nazzjonali.

L-Università Rjali tqis din il-ħajja ġdida tal-Malti, bil-ksib tad-drittijiet tagħha, bhala missjoni tagħha, missjoni li għandha titwettaq sew bil-ħidma akkademika u kemm billi wiehed imexxi 'l quddiem u jagħmel il-qalb lil korpijiet ohra li qegħdin jaħdmu għall-istess skop.

Din hija r-raġuni li għaliha nħossni hekk mim li bija nnifsi li lqajtkom hawnhekk il-lum, u din hija r-raġuni wkoll li għaliha b'mod partikulari jiena niżżihajr lill-Eċċellenza Tiegħu, il-Viżitatur tagħna, talli huwa għoġbu jzejjen din iċ-ċerimonja bil-preżenza tiegħu.

Eċċellenza, Sinjuri;

Jiena għamilt id-diskors tiegħi. Jiena għidtilkom illi l-Università Rjali tqis l-isvilupp u l-koltivazzjoni tal-Malti bhala l-missjoni tagħha u li hija tista' tiehu taħt idejha t-tmexxija intellettuali ta' poplu liberu; hija tħares lejn iż-żmien li għad irid jiġi b'tama shiha billi taf li tista' torbot fuq l-għajruna sinciera ta' kull iben u bint Malta. Jien nagħlaq it-taħdita tiegħi bħalma bdejt billi nsellmilkom bil-qalb kollha u billi rroddilkom il-ħajr tiegħi talli: għoġobkom tigu għal din iċ-ċerimonja.

**Diskors tal-President tal-"Għaqda",  
il-Kav. Dr. ĠUŻE' GALEA.**

Wara l-Monsinjur Dun Karm Psaila kien jixraq hafna li jkun magħżul is-Sur Nin Cremona għall-Premju Muscat Azzopardi.

Bħal ma kulhadd jaq dan il-Premju twaqqaf biex ikun bhala kompens lil dawk li bil-ħidma tagħhom, bil-kitba tagħhom, bl-attività soċjali tagħhom jiswew ta' ġid lill-Malti; u għal dawn il-meriti kollha ma ħawnx wiehed li jisthoqqlu l-Premju aktar mis-Sur Nin Cremona.

Is-Sur Cremona għadda l-isbaħ biċċa ta' ħajtu jithabat u jħabrek għall-Malti, ilu mal-kwart ta' seklu jirsisti għall-Malti u na' tu! dawn is-snin kollha, il-Maltin saru jafu u japprezzaw lil Ninu Cremona bhala surmast, bhala letterat, bhala kittieb u bhala haddiem soċjali għall-moviment tal-Malti.

Bħala surmast lis-Sur Nin jafuh nofs l-istudenti ta' Malta u Ghawdex u hafna minn dawk li jokkupaw karigi għoljin fis-servizz, fil-professjoni jew fil-kummerċ, jafu biċċa kbira mis-

suċċess tagħhom lil Cremona li bit-tagħlim għaqli tiegħu mex-xiehom u wriehom it-triq tal-progress; iżda Ninu Cremona mhux biss għaliem il-Malti, iżda kiteb kotba ta' tagħlim: antoloġija u grammatika, biex l-istudenti, aktar jaqbd u l-Malti bil-heffa. Cremona huwa l-aqwa grammatiku Malti, hu kiteb hafna kitba tal-grammatika, mill-kotba żgħar u hief għat-tfal ta' l-iskejjel elementari sa grammatiki għoljin għal dawk li jridu jitgħallmu l-ilsien Malti bir-reqqa kollha. Is-Sur Cremona wkoll studja l-Malti xjentifikament u tħarreg fl-Etimoloġija u fil-Filoloġija ta' l-ilsna Orjentali, hu orjentalista tajjeb u bhala hekk ismu qabeż il-limiti ta' din il-Gżira u ssemma fi bliet u ċentri kulturali barranin; mhux darba jew tnejn għorrief barranin kitbulu biex jagħtihom pariri fuq l-etimoloġija jew filoloġija ta' kliem Orjentali u dlonk joqogħdu fuq dak li jgħidilhom hu.

Is-Sur Nin Cremona hu wkoll wieheċ mill-kittieba magħrufin ta' pajjiżna; kif hu universali fl-interessi kulturali tiegħu, hekk hu haddem il-friegħi kollha tal-letteratura Maltija. Kiteb bċejeċ ta' storja li jinqraw b'tagħlim siewi, kiteb novelli li jagħtu pjaċir lill-qarrejja, kiteb poeżija l-aktar helwa u armonjaża u kiteb ukoli għall-palk; id-dramm tiegħu "Il-Fidwa tal-Bdiewa" hu wieheċ mill-ftit drammi klassiċi Maltin.

Barra dan is-Sur Nin Cremona hu haddiem l-aktar ħabrieċi fil-qasam soċjali. Minn kmieni iddedika ruħu għall-Malti u daħal f'kull għaqda; f'kull xirka, f'kull soċjetà li twaqqfu għall-Malti, kellu sehem f'kull moviment għall-gid ta' l-ilsien tagħna. Sebgha u għoxrin sena ilu ssieheb mal-ħabib tiegħu l-Kav. Gużè Muscat Azzopardi, li b'tifkira tiegħu twaqqaf dan il-Premju, u t-tnejn flimkien swew mhux ftit biex twaqqfet il-"Għaqda tal-Kittieba tal-Malti", li l-lum hi l-unika soċjetà akkademika li għandna f'din il-Gżira.

Is-Sur Cremona iddedika ħajtu għall-"Għaqda tal-Kittieba" u l-lum hu l-personifikazzjoni tal-finijiet ta' dik l-"Għaqda"; il-ħajja u l-hidma tas-Sur Cremona huma mera u xhieda tal-hidma tal-"Għaqda", u billi l-lum hawn xi wħud li donnhom ma jifhmux xinhu l-iskop tal-"Għaqda", nixtieq nieħu bhala eżempju lil Ninu Cremona biex infisser xinhi l-"Għaqda". Din ma hix korp politiku u ma tindaħal fl-ebda attività jekk ma tkunx letterarja, bhalma s-Sur Nin qatt ma ndaħal fil-politika jew f'movimenti oħrajn li ma kenux letterarji. Is-Sur Nin ma tul is-snin ta' ħajtu kellu diskussjonijiet ma' xi wħud li ma

qablux mieghu, iżda hu qatt ma ġġieled magħhom jew f'hadhom bil-herra; sewwa sew kif timxi l-"Għaqda" ma" dawk li ma jaqblux magħha, li dejjem fetxet li tfehem bir-raġun, iżda qatt bil-ġlied. Is-Sur Nin qatt ma ghadab għal hadd, iżda dejjem fittex li jimxi bil-hlewwa, hekk kif tagħmel il-"Għaqda", hi dejjem tfittex li tiġbed in-nies lejha bil-kelma tal-ħaqq u tas-sewwa u billi turi li ma għandhiex skopijiet ohra hlief il-ġid tal-Malti.

Imma s-Sur Cremona hu mera tal-"Għaqda" mhux fil-hidma soċjali biss, iżda wkoll fil-kitba tiegħu. Kulltant tisma min iġhid li l-"Għaqda" nholqot biex iġġiegħel il-kittieba jkribu kliem safi jew kliem antik li ma jifhmu hadd; il-"Għaqda" kitbet uffiċjalment kontra din ix-xorta ta' kliem; u s-Sur Nin Cremona fil-kitba tiegħu qatt ma warrab kliem barrani li jifhmu kulhadd biex inqeda bi kliem antik li ma jifhmu hadd.

Meja s-Sur Nin Cremona jipersonifika l-ideal tal-"Għaqda tal-Kittieba" u billi dan l-ideal hu ta' interess nazzjonali, is-Sur Nin jisthoqqlu rikonoxximent min-nazzjon tagħna; dan il-Premju hu l-aqwa għeħ għall-merti letterarji li għandna f'Malta u jixraq ħafna li jingħata lil dan il-bniedem Malti li għamel għeħ lil art twelidu.

**Diskors tas-Sur IVO MUSCAT AZZOPARDI P.L.,  
hu l-Fundatur tal-"Premju".**

Eccellenza, Sinjuri,

Billi hija Ġino, il-fundatur tal-Premju "G.M.A." jinsab imsiefer u għalkemm għamel mill-aħjar biex f'din l-okkażjoni jkun fostna hsiebu ma laħaqx seħħ, u hija l-kbir Hugh, li kien imiss lilu jitkellem f'loku jinsab imsiefer ukoll, mess lili biex ingħidilkom dawn il-kelmtajn.

Is-sena l-oħra hija Ġino meta kellimkom f'din l-okkażjoni qalilkom għalfejn waqqaf dan il-Premju u ma jidher lix li jien għandi nteni dak li ġa qalilkom huwa, imma se nteni għeluq it-taħdita ċkejna tiegħu meta stħajlu qed ikell'em lil missierna u staqsieh: "Pà, u kellek tagħti midalja tad-deheb li min hadem l-iżjed għall-iżvilupp tal-Malti li inti hekk haġbejt, lil min kont taġtiha?"

U hija Ġino kien żgur li huwa kien iwiegħbu: "Lil Dun Karm Psaila!"

U jien, f'din l-okkażjoni ta' għeluq il-20 sena minn mewt

G.M.A. irrid bhal hija nistaqsih: "Pà, li ke'lek tagħti midalja tad-deheb lil min hadem l-izjed għall-izvilupp tal-Malti li int tant habbejtu lil min kont tagħtiha? Pà, ftakar li Dun Karm Psaila, ġa hadha."

Jien żgur li missierna kien iwegibni: "Lil Ninu Cremona."

"Il-ghala, Pà?"

Missierna ma wegibnix għat-tieni mistoqsija. Imma gibidni minn idi, hadni f'rokna, u tani f'idi ktieb biex nifi fih sewwa l-imghoddi u meta bdejt inqalleb fih sibt il-hajja ta' Ninu Cremona, hajja letterarja li tinqasam f'zewġ taqsimiet: Qabel Novembru ta' l-1920 u minn dik is-sena sal-lum.

Qabel Novembru ta' l-1920 Ninu Cremona kien, flimkien ma' Dun Karm Psaila, id-dixxiplu l-aktar fidil ta' G.M.A. Imxew pass pass fuq il-hidma tiegħu u hadmu b'la hedu biex il-Malti jibqa' barra mill-isfera tal-pulitika.

F'14 ta' Novembru, 1920, saret l-ewwel laqgħa tal-Kummissjoni mahtura biex thejji Rapport fuq l-Ortoġrafija tal-Malti. Ninu Cremona kien magħhom, ha sehem kbir, jekk mhux l-ikbar sehem, biex jitlestew l-Alfabet u l-Grammatika.

Fis-7 ta' Mejju, 1922, l-Istatut ġie mgħoddi u nhatar l-Ewwel Kumitat. Ninu Cremona kien wiehed minnhom.

F'Marzu tal-1925 hareġ l-ewwel għadd ta' *Il-Malti*, l-organo ufficjali tal-"Għaqda tal-Kittieba tal-Malti". Ninu kien wiehed mill-kittieba.

Imma kieku kelli nissokta nghidilkom x'ghamel Ninu Cremona fit-tieni qasam ta' hajja letterarja maltija tiegħu ma nispiččax qabel għada. Izda nista' niżgurakom li minn Novembru ta' l-1920 27 sena shah, sal-lum ma waqaf qatt. Kiteb poeziji, novelli, bičča tijatrali li tiswa mitqilha deheb: "Il-Fidwa tal-Bdiewa", artikoli fuq storja u filoġija, ečč., ečč. Imma wkoll kieku minn dan kollu ma għamel xejn, kien ikun biżżejjed popolari bħala l-Kittieb tal-Grammatika Maltija li fuqha studjaw u tghallmu l-Ilsien Malti mhux biss għaxriet ta' nies bhal fi żmien G.M.A. ta' l-1920, jew mijiet ta' nies bhal sas-sena 1927 meta miet, imma eluf u għaxriet ta' eluf.


U kif hija Ġino fil-holma tiegħu ra lil missierna qed jitbissem iħares lejn Dun Karm Psaila bil-midalja fuq sidru, jien ukoll qed narahaj, ferhan u hieni, miexi bejn tnejn min-nies, zewġ dixxipli fidili tiegħu, li miegħu qasmu l-imrar u l-hena li jaf jagħti l-Ilsien Malti: tnejn min-nies li l-lum jinsabu fostna,

b'geġwija ta' oħrajn warajhom, lesti biex jissoktaw dik il-ħidma li bdielhom huwa : Dun Karm Psaila u Ninu Cremona.

*Traduzzjoni mill-Ingliż.*

**.Diskors ta' l-Eċċellenza Tiegħu l-Gvernatur,  
is-Sur F.C.R. DOUGLAS.**

Jien tassew fraħt meta din id-darba rġajt ġejt mitlub biex nippreżenta l-Medalja tad-Deheb ta' Gużè Muscat Azzopardi,



**Il-Gvernatur qed jehmeż il-Medalja fuq sieder is-Sur Nin Cremona.**

il-ġhalieħ din, naħseb, hija l-iktar xhieda magħrufa ta' xogħol li jkun sar għal-Letteratura Maltija. Il-ġhażla, kif jidherli, saret tajjeb hafna. Is-Sur Nin Cremona mhux biss huwa kittieb tajjeb, sew fil-proża kemm fil-poeżija u fl-art drammatika, iżda wkoll kellu sehem kbir fix-xogħol tas-sistemazzjoni ta' l-ortografija u grammatika tal-Lsien Malti. Jidherli li dawn huma hwej-jeġ ta' fejda u indispensabbli. Jiena ma nagħmilx ma' dik l-iskola ta' nies li għandhom il-fehma u jidhrilhom illi mhemmx

bżonn illi t-tfal toqgħod tghallimhom il-grammatika ta' Lsienhom. Dan it-tagħlim hu meħtieġ jekk ahna rridu nitkellmu u niktbu bir-reqqa u eleganza. Barra dan, huwa taħriġ loġiku li fih innifsu huwa tagħlim ta' siwi għall-moħħ.

Is-sena l-oħra, jiena kelli l-pjaċir li nippreżenta l-Medalja lill-Monsinjur Psaila. Ta' min josserva illi dan ukoll mhux biss huwa magħruf bhala kittieb tal-Malti, iżda wkoll magħruf bhala bniedem li hadem għall-Malti bil-kitba tiegħu ta' studju xjentifiku ta' l-Ilsien u bix-xogħol tiegħu tad-Dizzjunarju Inġliż-Malti illi l-Gvern qed johroġ stampat. Jien semmejt din il-ħaġa l-għaliex huwa u s-Sur Cremona, it-tnejn flimkien, juru bliżżeppju tagħhom kemm jiżbaljaw dawk in-nies li jaħsbu illi bniedem artist ma jistax ikun ukoll bniedem xjentifiku. Dawn iż-żewġ kwalitajiet ma ssibhomx spiss imlaqqgħin flimkien, iżda meta jiltaqgħu, l-effett ta' din il-għaqda tassew jirnexxi. Il-ħsieb ta' l-artist idawwal ix-xogħol tal-moħħ xjentifiku u l-ġenju letterarju tiegħu iġagħlu li juri fil-għamla l-iktar ċara u li tħajhek l-effett tax-xogħlijiet xjentifiċi tiegħu.

Jiena għandi l-privileġġ li nippreżenta lilek, Sur Cremona, dan is-sinjal ta' għożża għax-xogħol li inti hdimt għall-Ilsien u letteratura Maltija.

**Diskors tas-Sur NIN CREMONA, Rebbieh  
il-“Premju Gużè Muscat Azzopardi”.**

Ecċellenza,

Agent Rettur ta' l-Università,

Membri tal-Ġurija,

Delegat tal-Premju Gużè Muscat Azzopardi,

President u Membri Shabi tal-“Għaqda tal-Kittieba tal-Malti”,

Professuri u Hbieb.

Il-ħsieb sabiħ tal-Fondazzjoni ta' dan il-Premju b'tifkira tal-Kavaliier Gużè Muscat Azzopardi, imwaqqfa minn ibnu, is-Sur Gino, President Onorarju tal-“Għaqda”, li wiret bid-demin biċċa sewwa mis-sengħa tal-Kitba Maltija ta' missieru, għandu tliet tifsiriet: l-ewwel waħda biex l-Isem ta' Gużè Muscat Azzopardi jibqa' mfakkar fost il-Kittieba tal-Malti tal-lum u ta' dawk li telgħin, kif ukoll ta' warajhom, u t-tieni biex dan il-Premju jkun ta' heġġa u hrara għall-istudju tal-Malti fost iż-żgħażaġ tal-lum, u t-tielet li jisfa' ta' fejda għall-Kitba Maltija —il-lum li l-Malti ntrafa' mill-għajb li fih kien sabu Gużè Mus-

cat Azzopardi, meta hu, mill-bidu ta' zghozitu bil-kitba tieghu kien ghame! hiltu kollha biex jerfgu u jaghtih il-gieh li kien jisthoqqlu bhala Lsien mitke'lem milli-Poplu b'inkejja tax-xkiel ahrax ta' dawk li dak iz-zmien kienu jismerruh. Izda ghalija, nitke'lem ghalija, ghax il-lum il-persuna tieghi bhala wiehed mill-kittieba xjuh tal-Malti, fil-laqgħa tal-lum, jidher li għandha xi



Is-Sur Nin Cremona fil-hegga letterarja ta' zghozitu.

sehem ekejken, forsi bla ma jisthoqqi'ha, fl-Istorja tal-Kitba Maltija tal-lum—narga' nghid, ghalija, il-Premju Muscat Azzopardi ghandu tifsira ohra: dik li dan il-Premju hu marbut mat-tifkira ta' persuna l-iktar għażiża fil-hajja letterarja tieghi—dik li jfak-

karni fil-Missier 'i fl-ahhar snin ta' ghomru kien qabadni minn idi u ġibidni miegħu fil-qasam tal-Kitba Maltija u hemmhekk fetahli trieq ġdida fil-hidma letterarja tiegħi; dik it-trieq li jiena qatt ma kont hlomt li nurfes fuqha, għax qatt ma kont għadni doqf il-benna u l-hlewwa tal-ke'ima Maltija sew fil-proża kemm fil-poezija.

Bis-saħħa tiegħu, li kien l-Ewwel President tal-“Għaqda tal-Kittieba tal-Malti”, li bil-hidma tagħha għandna ortografija soda magħrafata mill-Gvern, ahna nistgħu ngħidu li l-lum għandna poeti, novellieri, romanzieri, u studjużi tajbin tal-filologija Maltija: għax kienet il-hidma tiegħu u l-kitba klassika tiegħu maltija sew fil-proża kemm fil-poezija li hegget il-moħħ u l-qalb ta' kittieba Maltin zghazagh, fosthom Universitarji, li kien ġibidhom miegħu u mal-Kittieba tal-Għaqda, u fethilhom it-trieq tal-Kitba Maltija, meta għall-ewwel darba, bħala Direttur ta' “Il-Malti” ta-hom li jimlew bil-pinna tagħhom biss numru Speċjali ta' din ir-Rivista tal-“Għaqda” li minnha wara żmien tniisset il-Għaqda tal-Malti (Università). Dan il-Premju jfakkarni fil-hidma li hdimt mal-Missier tal-Letteratura Maltija Moderna, bħalma dejjem sejjajt lill-Poeta u Rumanzier Gużè Muscat Azzopardi, li kien jafni student inħarbex xi versi, u, wara snin, f'waħda mit-triqat ta' din il-ħajja, iltaqa' miegħi, għamilli l-qalb, mexxieni, u jien bħal ibnu, hdimt miegħu, bi hrara u sedqa, bla ebda hsieb politiku jew fieragh, iżda dejjem marbut ma' l-istess sentimenti tiegħu ta' ġibda safja għal-letteratura Maltija u għall-progress tagħha.

Għalhekk fil-waqt li niżzi ħajr, Lilek, Eccellenza. talli għoġbok bil-hlewwa kollha zzejjinni b'din id-dekorazzjoni hekk patrijottika, u lilkom Membri tal-Gurija tal-Premju Muscat Azzopardi, li fil-fehma tagħkom dehrilkom tagħżuni għal dan il-Premju, nilqa' bil-qalb kollha dan il-ġieħ bħala wirt ta' tifikira għażiża, u għażiża wisq iżjed mill-valur materjali ta' l-istess premju, wiri li jisboq fit-tifsira morali tiegħu kull ġid ieħor li l-lum stajt niret, wirt li jirbaħ kull ġieħ ieħor li sata' lili jingħata bħala xhieda ta' għożża ta' dik il-hidma, li bis-saħħa ta' l-Imgħallem tiegħi, li tiegħu għandi din it-Tifikira, jien irnexxieli naħdem għal-ġid u progress tal-Lsien ta' Art Twelidi.

**Diskors tal-Professur ĠUŻE' AQUILINA,****B.A., LL.D., Ph.D. (Lond.).**

Eċċellenza,  
Sinjuri,

Fil-kelmtejn li għidt sena ilu bħal-lum meta l-ewwel Premju "Ġużè Muscat-Azzopardi" inghata bil-haqq kollu lill-ewwel poeta tagħna, jiena fahhart, imbarra lil Dun Karm, il-ħsieb sabiħ tal-Fundatur li haqqu tabilhaqq jissejjah il-Mecenate tal-letteratura Maltija, l-għaliex bħal Mecnas, madwar elfejn sena ilu, inqeda b'għidu biex iħajjar u jippremja l-hidma tal-moħħ fil-letteratura tal-poplu tagħna. Dis-sena ma għandi xejn xi unaqas minn dan it-tifhir imma għandi tifhir iehor xi nżid, it-tifhir lill-premjat ta' din s-sena, is-Sur Nin Cremona li rabat ismu ma' l-Ilsien Malti għal dejjem sakemm Maltija tibqa' din l-art tagħna fil-qalb u l-ilsien. Hafna huma l-merti li s-Sur Cremona stbaqq l-gratitudini tagħna għalihom; merti li huwa għabar tul hafna snin bħala kittieb ta' proża għanja fil-frazeoloġija u ta' drammi letterarju "Il-Fidwa tal-Bdiewa", li fih hu fakkar b'sengħa sabiħa l-qlubija ta' hutna l-Maltin tas-seklu hmistax, meta, imxebbghin mill-moħqrija tal-barrani huma nqas bejniethom, għabru 30,000 fforin u hekk fdew lil dun il-Ġżira li kienet mirhuna lil Monroy u li kien iqis lil din l-art u lin-nies ta' fiha bħal kieku l-art ma kinetx ħlief raba' u n-nies ta' go fiha bhejtem li taħdimhom u tħaddimhom għall-qligħ biss.

Imma l-akbar mertu tas-Sur Cremona, mertu li l-istorja tibqa' tfahhru għalih hu x-xogħol ta' studju li għamel biex fassal ir-reguli ta' l-Ilsien Malti, u, flimkien mal-habib tiegħu, il-mejjet Ganni Vassallo, hareg minn dawn ir-reguli dak il-ktieb li hu l-ewwel u l-aqwa dokument tal-"Għaqda tal-Kittieba tal-Malti", jiġifieri "It-Tagħrif". Sejjaħtu l-aqwa mertu tas-Sur Cremona mhux għax irrid inċekken il-merti l-oħra li nagħharfilhom is-siwi tagħhom, imma l-għaliex jiena ngħodd bħala l-aqwa rebha fl-istorja ta' l-Ilsien Malti t-tqegħid ta' ortografija Maltija fuq prinċipji xjentifiċi. Poplu rasu flokha u li jibza' jidher, kif għandu r-raġun kollu jibza' inferjuri għal popli oħra ma setax iħalli l-għajb li l-Ilsien mitkellem mill-kbir u miż-żgħir

fi-irhula u fil-Belt Valletta, xorta waħda, jithażżeż kif gie gie, kulhadd kif ihossu f'widnejh. Kif tafu intom huma l-illitterati li jiktbu hekk, in-nies li ma jkunux studjaw, kif ghadkom tistghu taraw minn ittru li nies imsefrin l-Awstralja u nħawi oħra tad-dinja jiktbu lin-nies tagħhom. Issa dan kien juri jew nuqqas ta' studju li hu nuqqas ta' mohħ, u li ma jagħmilniex gieh, jew inkella taħwid ta' preġudizzji politiċi li jfikklu l-holqien ta' ortografija waħda. Biex tiffissa r-reguli ortografiċi ta' l-Ilsien Semitiku bħal ma hu l-Malti trid tkun studjajt mhux biss il-Malti imma l-ilsna qrafa tieghu. Fi kliem iehor, il-holqien ta' ortografija hi haga li jista' jagħmilha l-istudjuż biss, u mhux in-nies medhijin b'ħidniet oħra. Meta nqis il-gid li sar għall-Ilsien Malti mindu l-Għaqda tal-Kittieba tal-Malti xerrdet l-ortografija tagħha u l-aktar mill-1984 'l hawn mindu l-Gvern għarafha bħala l-ortografija uffiċjali, jien ma nistax ma nselimx l-isem tas-Sur Nin Cremona u nifrahlu għall-gieh tal-premju li haqqlu tassew.

Kemm-il darba qrajt "Il-Malti", li hu l-organu tal-Għaqda tal-Kittieba, jiena ammirajt il-kitba tieghu fuq il-grammatika tal-Malti u n-nisel tal-kliem li kienu juru studju u ħsieb. Min-barra li ammirajt din il-ktba jiena habbejtha bħala filata fi-ewwel hitan tal-Filoloġija Maltija li minn dak in-nhar 'il hawn sabet fejn toghla iżjed.

Jiena nħoss li dan il-jum ifarraġ il-qalb tal-kittieb tagħna l-għaliex, għalkemm fiż-żnenjiet imwieghra qatt ma stenna dan il-premju, issa jara li, bħal ħabibu Dun Karm is-sena l-oħra, lahaq hu wkoll iż-żmien meta l-ideali ta' zghozitu sehhu u saru patrimonju nazzjonali, il-għaliex nazzjon tibda tghix minnha nnifisha u mhux minn fuq daħar nazzjon oħra barranija għalkemm għanja għax uliedha kienu aktar fin-numru u iżjed magħquda, meta tibda tirrispetta lilha nnifisha u tqim l-Ilsien li l-poplu tagħha jitkellem mit-trufijiet kollha tal-Gzira mingħajr ebda għażla ta' klassi. Il-lum eluf ta' zghażaġħ draw jiktbu b'din l-ortografija li għandha r-reguli tagħha mhux maħluqin mix-xejn imma misjubin mill-istess natura ta' l-Ilsien Malti.

Dan il-jum iferrah lili wkoll; l-ewwelnett, għax nifrah nara l-mertu ippremjat, imbagħad l-għaliex is-Sur Cremona, barra li hu wieħed mill-kittieba li jiena nammira, hu wkoll wieħed mill-eqdem ħbieb tiegħi, miġbudin it-tnejn minn ideal wieħed li neħha d-differenza li tghaddi fi-età tagħna.

Kelma ta' l-aħħar: nifrahlu bil-qalb u nixtieqlu dak li dejjem xtaq hu: is-seħħ ta' kitba b'ortografija wahda li l-lum jinkitbu biha l-ġurnali kollha serji tal-Gżira u hafna kotba ta' qari, ir-rebħa ta' l-Ilsien Maltese u ta' l-ideal nazzjonali li għalina jingabar fil-vers famuż:

*Malta fil-qalb u lsien, Malta Maltija''*

## XITA TAD-DEHEB

*Ta' A. BUTTIGIEG*

Meta teħda t'April ix-xita bnina  
li tiksi r-raba' b'kisja ħadra fina,  
tibda ta' Mejju x-xita dehbenija  
li traxxax minn gox-xemx għargħar qawwija  
li jdieheb lill-uċuħ barra mid-dwieli  
u ftit eġħlieqi tat-tadam bix-xtieli.  
U meta ssir tad-deheb sa l-aħħar żbula,  
u l-pepprin jegħja jżfen f'tarf il-ħbula,  
jasal il-mingel mgħawweġ tal-ħassad  
li jħalli flok iż-żbul raba' bajjad.

Wieħed poeta lemah hafna mnieżel  
ta' qamħ u xgħir maħsud, u b'ħafna pnieżel  
suwed ħażżeż lill-Mewt bħala sultana  
thares mingħajr għajnejn lejhom daħkana.  
Alla jaħfirlu kemm kien moħħu qsajjar!  
Ta' qatgħa ta' ħamiem li għad tittajjar  
go kull munzell hemm ġwienah bajdanin,  
tal-pettirossi dbabar ħamranin,  
hemm ġezziet mielsa ta' merħliet ta' ħrief,  
u qaqi tat-tigieġ u bajd bil-qfief,  
ta' fuq l-uċuħ tat-tfal hemm il-wardiet,  
hemm fi ftit kliem il-barka tas-smewwiet,  
il-ħajja ġdida mnibbta kull rebbiegħa  
fuq il-fdal ta' l-imwiet ta' l-art fil-qiegħa.

# Is-Sejha

Ta' PATRI ĠUZEPPI MEJLAK, S.J.

(Mit-Taljan)

*Misit verbum suum  
Venite ad me omnes*

Dinghajt il fuq biex jaghti l-barka rafa',  
u kienu b'leħħa hienja għajnejh middija.  
Il-Kliem bi hlewwa kbira mar-riħ tafa',  
iz-Zerriegħ Nazzarenu tal-qdusija :

— Intom ilko! l li thossu ġewwa fikom  
xewqa tal-Genna u minn did-dinja mxabbgħa,  
*Ejjew* għal għandi, li Jien ġejt għalikom —  
bi tbissima qal Hu mimlija mħabba..

Tmur tidwi dik il-Kelma tas-smewwiet  
ma' l-ibħra, mal-għelieqi, u mal-għoljiet;  
mal-għoljiet, mal-għelieqi, u l-ibħra ddb  
is-SEJHA mqaddsa tal-Mulej maħbub.

\* \* \*

*Et protinus ...secuti sunt Eum.*

Tmur fuq il-bħajra ċara tal-Galil  
mas-siekta fewġa  
Il-Kelma tiegħu. Dlonk jibda t-taħjil  
iwarrad f'wiċċ il-mewġa,  
fir-riħ tal-qasab fuq xfar l-ilma mmejjeł,  
fil-bewsa tax-xemx šhuna f'nofs in-nħar :  
bħal ġelbin faqsi minn ta' eluf ta' xtejjeł  
li fir-rebbieġħa jzejnu l-art bin-nħar.

Il-Kelma tiegħu tmur bħal ħsieb irqiq  
tamar bis-saħħa :

— Imxu warajja — Ku'l qalb irżina t-triq  
malajr taqbad minn tagħħa.  
Jerħu s-sajjieda l-baħar, il-parit,  
id-dgħajsa, u kol'ox..... is-Sejħa fehmuħa,  
imorru lejn Ġesù mingħajr taħbit  
għalkemm ma ja'fu mnejn Hu ġej. min Huwa.

\*                    \*                    \*

Mal-qasam tal-qamh u d-dwieli, u mal-bur  
imholli għar-riegħi

Il-Kelma ta' l-Ingħallem tigri u tmur  
ittenni : — Ejjew għal miegħi. —

Għal dik il-Għajta jitiqqu i-fies fit-tub  
il-għażżieqa, u jnaxxu lkoll ferħana,  
..... bil-ħrara Lejh jingibdu dawk il-qlub  
bla ma jafu mnejn ġej jew min Hu dana.

Mal-ġebel aħrax, u mas-sbieħ għoljiet  
tal-Palestina

tittajjar bħal għasfur titla' fis-skiet  
dik l-imqaddsa Stedina.

Jerħu ż-żabbara slielem, mwies u ħbula  
dment li l-Leħen fuq rashom huwa għaddej,  
u leju in-Nabi l-ġdid kollha jerħulha  
bla mank jafu min Hu, jew mnejn Hu ġej.

\*                    \*                    \*

*Et... evangelizavit pacem.*

*Evntes ergo docete omnes gentes.*

Lin-nies li ngabru hdejh flimkien imxierka  
u għalih hallew id-dinja lkoll qalbiena  
mar iġhid : — F'qalbi waqqaft għamara mbierka,  
u koll min jidħol fiha jsib il-ħniena.

Min beka s'issa ntih il-ferħ u nsabbru,  
min għex fid-d'lam intih id-dawl tal-ħajja;  
*morru* dil-miġja tiegħi kullimkien ħabbru,  
intom li smajtu s-sejha u grajtu wrajha. —

Tmur tidwi dik il-Kelma tas-smewwiet  
ma' l-ibħra, mal-għelieqi, u mal-għoljiet;  
mal-għoljiet, mal-għelieqi, u l-ibħra ddub  
il-BAGHTA mqaddsa tal-Mulej maħhub.

# L-Ewwel Xaghra Bajda

Ta' MARY MEYLAK

**W**AHDA mill-aktar hwejjeg li l-izjed jahsdu l-bniedem hija dik il-qatt milqugha fatata, tohrog qisha ruh, tbajjad go nofs ta' rata' sewdieni, taghti l-qajja', tbezza', twahhax, tinkwiefa n-nies, f'kelma wahda dik il-Hares ta' Xaghra Bajda li lilna, biex inghiduha kif inhossu, ilkoll kemm ahna tnizzliina msarinna f'riglejna u jigi li jkun hemm min taqbd u suffejra regulari. U le! Hi m'hi xejn, naf!... Imma, ma tafx!... Il-fantasija taghna ghandu jkun thobb tkabbar wisq, daqshekk, li minn did-daqsxejn ta' xaghra, f'ghajnejna npingu minnha l-habel tal-forka. Dan isir mhux meta tidher xi xaghra bajda fi tfulitna, ghax b'din in-nies tifrah ghax tghid li ggib ir-rizq. Il-ghawg u d-dwejjaj li rrid infisser jien, huma dawki li nhossu, meta tidher ix-Xaghra l-Bajda ta' bejn il-ghoxrin u t-tletin jew ta' bejn it-tletin u l-erbghin.

Ghax ftit qabel jew ftit tard, ix-Xaghra l-Bajda tasal zgur, min jibqa' haj! U ssewwed il-qalb u ma ssewwidix ikollna nifthulha l-bieb beraħ u nitqanneb biha. Id-dinja tiftaħar tant li ma joqghodx dubbien fuq imneħirha, x'fettlilha did-darba lil dix-Xaghra l-Bajda qatt ma rat kif eziljata, inkella għallinqas wahhliha multa 'k terga' titfaċċa 'l hawn, forsi ma tafx kif tibza' u tidhoi f'qoxritha darba għal dejjem! Jisghobbija tassew nara dal-ghali kollu jissawwar imħabba fiha!... Tarah kulhadd jibda sejjer quddiem il-mera u jikkonsulta bejnu u bejn ruħu fuqha, lanqas li kienet hi l-kaptana li qiegħda tmexxi t-tmun ta' hajjitna, je... negherqu jew incafefu, u minnha jiddependi kollox! Qisha għalina l-frosta li tkeccina minn gol-genna taz-żghozija daqs dak is-sejf tan-nar li kecca' lil Adam u 'l Eva mill-genna ta' l-art. It-tellifna u tisfrattalna l-Eden ta' l-erbat ijiem ta' hajjitna, titfi l-ghors ta' zmienna. tghibilna t-tbissima u tfiggilha t-tikmiza, tmajnalna t-tamiet ta' qalbna, tifthilna ghajnejna bi xfar il-qasba. Din aqwa mid-darsa tal-ghaqa'!

Ma' l-Ewwel Xaghra Bajda nsibuna fuq il-ghatba tax-xjuħija, hi iggranfata magħna u ma tridx titlaqna u ahna nagħmlu hilitna kollha biex niżgiocaw. Imma x'tizgiocaw! Hi nirraha mbierka għad li rqiqa, torbot tajjeb aktar minn gumna! Donnha x-xjuħija b'dix-Xaghra Bajda. qiegħda torbofna minn saqajna u

tqeghidna nperpru hemm skantati f'salib it-toroq, heġġin minn triq iż-żgħożġija u deġlin biex naqbd u triqitha. Ahna skantati u mbikkma u lanqas biss niflhu l'eħħnu kelma, imma kulhadd qed iġħid f'qalbu: "Imma kif iġħaddi ż-żmien! Donnu l-bieraħ kont tfal!" U lanqas nilhqu n'ennu l-kelma li ma nħossux li x-Xagħra l-Bajda qatgħet l-ingassa tas-sentenza u f'leħħa ta' berqa firditna għal għarrieda mit-tagħqid ta' żewġ naħiet u pespsitilna ġo widnejna: "La morna, morna!"

L-iffaċċar ta' l-Ewwel Xagħra Bajda huwa wiehed mill-aktar mumentu solenni ta' haġġitna. Solenni u funebri... Ara tmerini! Jekk tgħidu li ma tħossux dan, ingħid li mintomx sinċieri. Dak il-ħin kulhadd iħoss għoqda telgħet fi ġriżmejh. Kif il-maħmeħa ħassejna li donnu ġie xi ħadd u ngassalna isimna mill-għajnejn ta' l-ammiraturi tagħna. Ħassejna li ahna issa armajn żejdin fis-swali u fil-ballijiet, għax, kliem bejnietna, ta' tmintax l-imfittxija, ta' tmintax il-blanzuni, il-ħawħ u t-tuffieħ, ta' tmintax it-tfajliet sbieħ! U nħossuna diġà qalb dak id-daħk u ċ-ċaċċar tas-soċjetà, it-tfajliet ħafna figurini belli u ahna figuracċi antikali, u narawna diġà mgħabbrin u nistgħu nitilgħu fuq l-ixkaffi.

Ara kemm hu minnu dan li qed ingħid, jiġifieri li kulhadd iħoss xorta għal dix-Xagħra l-Bajda, ara kif ħadd ma jiflah għaliha! Skond l-istatistika ta' kalklu tiegħi, dišgħa u dišgħin filmija tan-nies tad-dinja huma kollha assassini u qattielu minħabba fiha. Ibda minni! Issa jekk tridu twassluni, wassluni! Jiena dnubi nistqarru! L-Ewwel Xagħra Bajda, kulhadd, kulhadd, malli jaqbadha, arah sejjer għal-imqass, u miskina, jaqtgħalha rasha. Qatt ma sar haqq minn ħadd fuq it-tneħħija ta' haġġitha, imma hi donnha tit'ob vendetta minna u tasliha qliel fuq rasna. Donnha ifaqqas toħroġ il-għageb! Sa l-għada fil-għodu flok waħda nsibu sitta tfaċċaw 'l hawn u 'l hemm u nżidu kuljum. F'qasir żmien insibuna mżewqa ġmielna, rasna titgermed u tiggrizja, u ahna niżbghu u ngibu 'l min jizbogh!... Imbagħad tgħiduli li mhux kulhadd jehodha bi kbira, din l-affari ta' l-Ewwel Xagħra Bajda!?... Kieku daqshekk taħbit u nfiq ta' flus biex nerġgħu niskuraw xagħarna? U kieku daqshekk self ta' xaxar minn naħa għal oħra, malli l-qorriegħa tibda titfartas?

Imma jeħtieġ, fl-aħħar mill-aħħar, indawru kollox għaċ-ċajt flok għall-buri, Ir-ras, din hi l-assjoma tagħha, u l-assjomi huma

hwejjeg stabbiliti, narawhom b'ghajnejna. Ir-ras bil-fors bajda trid issir. Jew bit-tfartis inkella bix-xagħar abjad, minn hemm trid tghaddi u biex nifhmau dan ma jinhtigux provi; ix-xeni ta' kuljun huma "*Quod erat demonstrandum*".

## TIFTAĦX, JA WARD SABIH!

*Ta' DUN FRANS CAMILLERI*

Tiftaħx, ja ward sabih, quddiem ghajnejna,  
xerred 'il bogħod il-fwejjah  
qalb il-widien u l-gonna  
ghax ahna mitlufin f'holm aktar sbejjah.

Isbah minn lwien il-ward id-deheb u l-fidda,  
tlellix il-ftus u l-frugħa.  
Il-lum il-Ġmiel u s-Sewwa  
hdejn il-pjaċir tal-ħajja saru bluħa.

Isbah mix-xemx, isbah mid-dwal tal-kwiekeb  
id-dwal tal-linfi tagħna  
fis-swali kbar fejn jiżfnu  
bla serħ iż-żgħażaħ mitlufin, sakrana.

Il-għerf sar bluħa u telf ta' żmien il-kotba.  
Dan huwa l-qawl tal-ħajja:  
mhemmx hniena imma moħqrija,  
mibegħda flok imħabba. Hekk juru l-ğrajja.

Kollox inqaleb: ghax il-Haqq u s-Sewwa  
u l-Ġieh holma ta' dari.  
Ġmiel l-Arti u n-Natura  
ma jghoddx għalina: u xorta l-ğnien u x-xagħri.

Mel'agħlaq fommok ħelu, ja ward sbejjah,  
biex taħbi l-ğmiel 'l ghajnejna;  
tarmix il-fwejjah fostna,  
xerred il-ğmiel 'il bogħod, 'il bogħod minn hdejna!

## Triq il-Fatati

Ta' GUŻE' ELLUL MERCER

**M**IN jaf min kien li taha dan l-isem; u kemm ghaddew mijiet ta' snin u baqghet dejjem tisseejaħ hekk; sa ma wasal żmien-na, u kollox tbiddel u ntesa; u din it-triq bdiet tisseejaħ Triq tas-Sliema?

Tassew li sa ħamsin sena ilu, qabel ma nfethet it-triq il-gdida li hemm il-lum, li mix-xatt ta' l-Imsida tieħdok ħdejn il-fabbriki ta' Mamo u ta' Muscat, Triq il-Fatati kienet ghadha t-triq ewlenija minn l-Imsida għal San Ġiljan u Tas-Sliema; mađankollu ħadd ma kien isejħilha Triq tas-Sliema iżda Triq il-Fatati. Donnu li dan l-isem kien idoqq iżjed ħelu għal wiđneju in-nies ta' dak iż-żmien.

Għaliex għandkom tkunu tafu li sa erbghin sena ilu, il-biċċa l-kbira tan-nies kienet ghadha temmen bil-ħarsijiet u bil-waħxi-jiet u bil-fatati; u bħalma kien hawn djar u ghorof u mkejjen im-għammrin bil-fatati hekk ukoll kien hawn it-toroq tagħhom; u din kienet waħda minnhom.

F'i tfuliti ħadd ma kien jistaqsi għaliex dit-triq kienu laq-qnuha tal-fatati; u lanqas ħadd ma kien jibza' jgħaddi minnha; la bil-lejl u lanqas bin-nhar. Iżda kulħadd kien jemmen u jifhem li, ladarba ta' qabilna kienu tawha dan l-isem, tabilfors li xi darba kienu jgħaddu minnha jew jidhru fiha l-fatati.

Kemm kienu helwin il-fatati u l-ħarsijiet; u kemm kien isbah iż-żmien li fih dawn kienu jiġgerrew mat-toroq, fid-dlamijiet tal-lejl jew fid-dawl ta' qamar; jew iġħammru f'xi ghorfa jew f'xi palazz qadim; u erħilhom jinbxu lil min kien ikoġlu l-hila joqgħod lejli sħiħ magħhom, sa ma jgerrxuh, biex ma jiksrihomx rashom iżjed!

Kemm kienu helwin il-grajja tagħhom, irrakkontati minn min kien garrabhom; jew iltaqa' magħhom jew rahom xi darba; kemm kien hawn min kien rahom u ltaqa' magħhom kemm-il darba!

Il-lum kulħadd insiehom—l-aktar fil-bliet—u ħadd iżjed ma għadu jsemmihom; u ħadd iżjed ma jrid jaf bihom. U għaldaq-tant ħafna minnhom kienu ghebu bħalma jgħibu l-għasafar meta jorqoshom l-ilma. Għebu; u marru jfittxu mkejjen oħra, fejn isibu min jaħseb fihom u min irid jaf bihom u min jagħrafhom.

Għaliex, mhux biss il-bnedmir iżda l-harsijiet ukoll u l-fatati donnhom jindehxu u jtnaffru u jgħibu meta hadd iżjed ma jkun imd jaf bihom.

Il-harsijiet u l-fatati ta' zmienna trid tħallas il-flus it-tajba biex tarahom, jixxadinjaw fuq xi ħajt imbajjad jew fuq xi liżar wiegħi. Bil-mijiet tan-nies bil-qieghda ma' dwarek, idahhnu u jedhew u jöħolnu ħajja kollha lwien u hena, bħal dik tal-fatati u l-harsijiet li mingħalihom ikunu qegħdin jaraw fuq l-imbajjad jew il-liżar li jkollhom biswithom.

Il-harsijiet u l-fatati ta' l-imghoddi kont tarahom b'la ma tħallas flus—meta ma kontx iddabbar xi ħaġa minn għandhom ukoll. U kienu isbaħ minn tal-lum. Kienu sbieħ u koroh daq-kemm jista' jkun sabiħ jew ikreh il-holm tal-bniedem, li la jista' jiffisser u lanqas jinkiteb jew jiġi mxebbah sewwa wara li jkun għadda u mar—holm saħħari, ta' fatati ta' lwien li ma jiffissrux. li jhenni lil dawk ta' xortihom tajba li jarawh, imqar darba biss ma' tul ħajjithom; jew holm li jwaħħax. ta' biża' li ma jiffissirx li, ta' kull darba li taħseb fih wara li tkun hlomtu, jew li ssenu-mih tħossok tisthajjel li għadda; u tghagġeb lil kull min jisimghek titħaddet fuqu u tffissru!

Kemm kienu tabilhaqq sbieħ iż-żmenijiet li fihom misserijietna kienu jgħixu mal-fatati u mal-harsijiet! Kemm kienu isbaħ miż-żmenijiet imdawla, imqajmin u fiergħa tal-lum! Il-fatati li ngħixu magħhom il-lum, meta nidraw bihom, idejquna u jxebbghuna. Il-fatati ta' l-imghoddi kienu tabilhaqq sehem mill-ħajja tal-bniedem, li kienet iktar imlewna, inqas tqila u eħfef ħafna minn dik li qed ingħixu ahna, bi'-għerf tagħna u bid-dawl ta' tagħlim li ninsabu fih.

**XI HAĠA BAQA'.....***Ta' ERIN SERRACINO-INGLOTT**Lill-habib tiegħi,**id-DR. KAV. ĠUŻE' GALEA, Rumanzier.*

Il-lejl għad ma daħalx u l-fiera f'xatt il-baħar  
 Maħnuqa nies tiffolla,  
 U bżajt li ħini u flusi ħlejthom kollha.  
 Izda, ħabib, mhux kollox kollox tar mar-riħ...  
 Xi ħaġa baqa'!

U dħalt u lghabt mill-ġdid sa l-bejgħ u x-xiri waqaf,  
 U dar kulhadd għad-dura,  
 U bżajt li ma kellix biex nargħa' lura.  
 Izda, ħabib, mhux bwieti kollha sabu l-qiegħ...  
 Xi ħaġa baqa'!

U wsalt sa fl-aħħar l-art fi trufijiet ir-raħal,  
 Għaliġa hadd ma rani;  
 L-għajjnuna ried tallab, ħasibni għani.  
 Izda, ħabib, lil dan ukoll insiġ x'nagħtih...  
 Xi ħaġa baqa'!

U qabeż fuqi wkoll ħalliel fid-dawl ta' qamar  
 Sabiex jisraqli ġidi;  
 U bżajt li ddawwar wisq, kont idi f'idi!  
 Izda, ħabib, la l-bies illellex kien jaqdiħ...  
 Xi ħaġa baqa'!

U f'nofs il-lejl ingbart għajjen sultan il-faqar,  
 Bil-jies maqtuġħ fuq arti...  
 Izda fil-bieb laqgħetni mbissma marti...  
 Le, le, ħabib, mhux kollox kollox tar mar-riħ...  
 Xi ħaġa baqa'!...

**HABIBI L-GHASFUR***Ta' L. FARRUGIA BONNICI*

Habbejt oqsmā u għasafar ;  
 Habbejt ibhira u widien...  
 Kollu dak li mhux tal-bniedem  
 Fib sibt dejjem is-serhien.

Għaliex dawn li habbejt jiena,  
 Ma jafux x'inhuwa qerq :  
 Mhux bħall-bniedem li biss hsiebu  
 Mill-qlub jaħsad tal-ferħ l-għerq,

U iħalli jibku mnikkta  
 Dawk li lilu habbu shih ;  
 Talli raddu lilu mħabba  
 Huwa lilhom radd żebliħ.

...Għalhekk 'huni bħal habibi  
 Għasfur ċkejken tal-widien ;  
 Qalb l-għelieqi, bogħod mill-bniedem,  
 Hemm ingħixu t-tnejn flimkien.

Balzan, il-21 ta' Jannar 1947.

**I S - S A J F***Ta' P. P. THEUMA*

Spicċat l-iskola tagħna  
 U bdew il-btajjel twal  
 Il-btajjel ta' sajj jikwi  
 U jgħum f'tax-xemx l-idwal.

Il-baħar qed jistiednek  
 Tintefa' għewwa fih,  
 Ismagħha l-għanja tiegħu  
 Li qatt m'hemm li tixjiesh.

Għaliġa ahjar bil-qasba  
 Fid-dgħajsa 'l bogħod, 'il bogħod  
 B'kappell ġo rasi mdeffes  
 U bl-ilma taħt jirtogħod.

Luqa, 1946.

# L-Istampa f'Malta

Ta' GUŻE' GATT

(is-Sebgha Taqsuma; tissokta man-Nru. ta' Gunju, faċċ. 56)

**M**ETA giet imwittija t-triq, billi min-nofs twarrab kull xkiel u iweghir li seta' jmiss u jolqot lill-Ordni Ġerosolimitan, ukoll fl-icken nuqqas ta' ġieħ u qima li kien jisthoqqlu, bħala Ħakkiem ta' Malta, il-Gran Mastru Pinto beda jahseb u jħabrek halli titwaqqaf l-Istampa hawn, għall-qadi ta' dawn il-Gżejjer. Izda, għad-debbus tat-tiftix kollu li għamilna, ma rnexxilniex naqbd u minn fejn seta' Pinto ġieb l-ewwel torkju li l-Ordni haddem f'Malta. Hwejjeġ oħra li kellhom x'jaqsmu ma' l-Istamperija sibna minn fejn tħasslu, iżda, dwar minn fejn inkisbu t-torkji, xejn. Dil-bieċa tagħtina naħsbu żewġ hwejjeġ: jew l-Ordni kien għad fadallu, maħżuna għandu, dawk it-torkji li darba kienu ta' Pompeo de Fiore, flimkien ma' xi tagħmir iehor tagħhom, u Pinto nqeda bihom fil-bidu; inkella dawn saru hawn Malta, bħalma nhadmu torkji oħrajn, ukoll fi żmien Pinto, ftit tas-snin wara li kienet ilha taħdem l-Istampa fi Ġżiritna.

\* Fost dawk li saru jafu bil-ħsieb tal-Gran Mastru Pinto, insibu lill-Istampatur fl-Istamperija tas-Senat (Ġurati) ta' Katanja, Dun Anton Bisagni, fejn l-Ordni kien jistampa l-Bolla Kruċjata ta' kull sena—mill-1745 sa dik ta' l-1753—għall-ħtieġa tal-Gżejjer tagħna.

Dak li f'idejħ kellu t-tmexxija u t-tqassim f'Malta ta' l-imsemmija Bolla, tah l-isem ta' Kummissarju, Fiż-żmien li qed ingħidu, bħala Kummissarju, insibu lill-Kmandatur Fra Bernard Arnaud, Qassis Malti ta' l-Ordni, magħruf ukoll bil-laqam ta' *Sardina*.

Arnaud kiteb lil Bisagni, biex jibgħatlu xi għamliet ta' tipi milli kellu, halli jinqadew bihom għat-titbigħ tal-Bolla Kruċjata. Fl-14 ta' Novembru, 1752, Bisagni wieġbu u għarrfu li bagħathu wiria ta' tipi magħżula, biex kemm-il-darba joġġibuh. Il-quddiem jista' jistampa l-Bolla bihom. Jekk le, jikteb Ruma malajr, halli jaġġmlulu oħrajn godda. Terġa', minn dak li tarraflu, fl-ittra li kitiblu, bil-jedd kollu qabad, li l-Gran Mastru hu bil-ħsieb u l-fehma li jdaħħal l-Istampa f'Malta. Għalhekk talbu biex jitkixxef u jara sewwa dwar dina l-ħaġa, halli, jekk dan hu

minnu, meta jkun il-waqt xieraq, ighaddilu xi kelma miegħu, (ma' Pinto), biex hu jiġi Malta, jahdem fl-Istamperija ta' l-Ordni, sakemm jilhaq ighallem lil xi Malti. 'adarba, kif baġhat ighidli, hi haġa t'qila ha'fna li jsib xi wiehed f'dik il-Gżira, li jista' jaqdiha f'din is-sengħa (1).

X'hareġ għażilha x-xewqa ta' Bisagni, ma nafux, għax għajr dak biss li għedna hawn fuq, ma sibna ebda tagħrif iehor li jagħtina xi daw! iżjed dwarha. Biss nistgħu nġhidu, li l-Bolla Kruċjata li m'essha ssir għall-1754, ma għamlu xejn minnha. Il-bieċċa l-kbira tad-drabijiet l-oħra dejjem hejjewha fl-aħħar xhur ta' kull sena, biex tilhaq għal oħra li tkun ġejja. Izda fl-1753 ma stampawhiex. L-Ordni kien għad baqagħlu 19,000 waħda qodma minn ta' qabel, sewwiehom biex ikunu jistgħu jaqdu għas-sena 1754. Terġa', fiż-żmien li qed insemmu, ir- Re ta' Napli ried jibgħat xi Viżitatur tiegħu f'Malta u l-Ordni ma riedx joqgħod għal dan. Fuq hekk inqalgħet tiwwima għas-shiħ, u l-imsemmi Re qata' l-hbiberija u kull haġ'oħra ma' dawn il-Gzejjer, li ma seta' jiġi xejn aktar minn Sqallija. Izda meta ssewwew u ftiehm u bejniet-hom, l-Ordni stampa l-Bolla Kruċjata f'Palermu u f'Ruma u le aktar għand Bisagni ta' Katanja. U dan jagħtina naħsbu li jew Bisagni miet, inkella marad li ma setax jahdem aktar.

Flok Bisagni, fl-aħħar jiem ta' Frar, 1756, wasal f'Malta minn Katanja, Dun Nikol Capaci. biex jiehu h'sieb ta' l-Istamperija ta' l-Ordni u jahdem fiha bhala Stampatur. Dun Nikol, qabel ma sar Qassis, kien Patri Dumnikan (2).

Fit-28 ta' Frar, 1756, il-Gran Mastro Pinto kiteb lill-Kmandatur Castelli, Riċevitur ta' l-Ordni f'Palermu, fejn għarrfu li, billi qata' li jwaqqaf l-Istampa f'Malta, kien jonqsu t-Turkulier, biex jista' jagħti bidu għal dan ix-xogħol, li hu ta' ġid u h'tieġa kbira għan-nies ta' dawn il-Gzejjer. L-Istampaatur li ġie hawn għarrafna b'wiehed tajjeb f'din is-sengħa. Dan jinsab f'Palermu, u jismu Gużè d'Angelo. Għalhekk talbu biex jara kif jagħmel li jdawru u jhajru jiġi Malta, halli jahdem bhala Turkulier fl-Istamperija ta' l-Ordni. Jekk dan irid jiġi, jista' jgħabdu wkoll it-triq ta' Girgenti, jew jibagħtu lejn Likata. Dil-bieċċa kellu jfittex jagħmilha mill-aktar fis, hekda kif isir jaf li kellhom jitolqu xi bastimenti, biex imorru jgħabbu, minn xi wiehed mill-posti-

(1) Ara "Rapporto dei Regi Commissari d'Inchiesta", pag. 20.

(2) Mss. Bibl. 12, pag. 20, u No. 1146, vol. I, pag. 853.

jiet li semmielu, il-qmuħ ta' l-Ordni jew tal-Ġurati ta' Malta, halli b'hekk iġibuh magħhom 'l hawn. Iżda, kemm-il-darba dilhidma ma tirnexxi b'wiċċ il-ġid, billi dan ma jkunx jista' jic-  
 caqlaq minn fejn hu, jitke'lem ma' d'Angelo u jikseb tagħrif minn għandu dwar xi Turkulier ieħor li jkun tajjeb u jinqala' sewwa f'din is-sengħa. Biss iqis li dan ma jkunx dak il-wieħed li jismu Guzà di Maria (3).

Hekk għamel il-Kmandatur Castelli, Sab lil d'Angelo u staq-sieh jekk iridx imur Malta jaħdem fis-sengħa tiegħu. D'Angelo tħajjar u qagħad li jiġi hawn bħala Turkulier fl-Istamperija ta' l-Ordni. Castelli hallaslu, mit-Teżor ta' l-Ordni, in-nefqa tas-safra kollha li d'Angelo għame' minn Palermu sa Malta—safra li swiet għaxart ewieq ta' Sqallija, li fi flus ta' Malta kienu jġibu 53 skud, 5 irbġajja u 10 ħabbiet (4).

Barra milli l-Gran Mastru ried jara jiksebx xi Turkulier għal miegħu, ha ħsieb ukoll biex ift<sup>f</sup>ex iħassel xi ftit karta sewwa għall-Istamperija tiegħu. Għal dil-bieċa, qabbad lill-Uditur tiegħu Farrugia, biex jikteb Ruma lill-Abbati Coluzzi. Hekk għamel Farrugia, Fit-28 ta' Frar, 1756, baġhat iġhid'u, li billi l-Gran Mastru għamel il-ħsieb li jdaħhal l-Istampa f'Malta, jix-fieq li jkollu l-karta meħtieġa għal din il-ħaġa. Fuq hekk qabbd u jixtrili 4, jew 6, inke'la 10 kaxxi karta, u li trid tkun minn dik biss li hi taiba għall-istampa, fil-waqt li semmielu ma' liema xprunara kellu jibgħatha lejn Malta. Wissieh ukoll, li l-karta għandu jagħzilha mill-aktar sabiħa. Iżda, jekk 'il quddiem ikun

(3) Ark. ta' l-Ordni, vol. 1513, A.A. Gauci, fil-kitba tiegħu, li semmeina kemm-il darba, iġhid li l-Kmandatur Castelli kien Riċevitur ta' l-Ordni f'Katania, barra milli jġib wkoll li minn din il-Belt kien it-Turkulier Guzà d'Angelo. Iżda, minn dan kollu li qal, ma hemm minnu xejn. Mill-imsemmi vol. 1513 ta' l-Arkivju ta' l-Ordni jidher sewwa li Castelli kien Riċevitur f'Palermu u mhux f'Katania, u għalhekk d'Angelo kien Palermitan u mhux Kataniż. Ikollna nġhidu li l-ħtija ta' dan kollu aktarx hu li Gauci nfxel fil-kelma maassra "Pal.o" li hemm fl-ittra tal-Gran Mastru lil Castelli. Gauci haseb li dik trid tingara "Palazzo", b'li għiebha hekk ukoll fil-kitba tiegħu, fil-hin li fejn hija ma tffissirx haġ'ohra għajr "Palermo", il-belt li fha Castelli kien Riċevitur ta' l-Ordni.

(4) Dawn il-flus kienu mogħtija lura u mħallsa lit-Teżor ta' l-Ordni, fit-22 ta' Settembru, 1756, mid-dhul li kellha l-Istamperija, kif jidher mill-vol. 2068, pag. 212, ta' l-Arkivju ta' l-Ordni.

irid karta xi ftit inqas tajba milli qaliu, jerga' jiktiblu mill-gdid darb'ohra.

Ghal dak li hu hlas tal-karta, il-ħsieb tal-Gran Mastru hu, biex il-flus jofroghom l-Abbati Arieti. Wara jithallas mill-Kummissarju tal-Bolla Kruċjata. U ta' dan ix-xogħol ikollu l-qliġh li jmissu, kif inhi d-drawwa (5).

Konna għedna li l-Istampatur Capaci wasal hawn fit-28 ta' Frar. L-għada li ġie dahhal 25 skud bhala hlas tiegħu. Hekk ukoll sar fl-aħħar ta' Marzu, billi reġġhu weznuh 25 skud ohra. Izda, fl-4 ta' Mejju u fl-1 ta' Ġunju tawh 15-il skud biss kull darba. Dawn tniżżlu li tawhomlu, fil-kotba ta' l-Istamperija, bhala għajnuna. u mlux bi hlas. bhalma hekk intqal f'ohrajn ta' qabel (6).

Fit-22 ta' Marzu, 1756, il-Gran Mastru reġa' kiteb lill-Kmandatur Castelli, fejn talbu biex mat-Turkulier li kellu jiġi hawn, jibgħat sitt bċejeċ ġlud, mill-aktar kbar u bla mittiefsa xejn, għall-mazez ta' l-Istamperija. Izda, kemm-il-darba meta tasallu din l-ittra, dan ikun telaq, jahseb biex dawn jibgħathom ma' xi hadd iehor mill-aktar fis li jkun jista' (7).

Għalkemm lil Dun Nikol Capaci tawh xi flus, sa l-ewwel tliet hlasijiet li ha, kien għad ma beda jahdem xejn fl-Istamperija. Izda, fl-14 ta' Mejju, 1756, telqulu f'idejh, b'kuntratt li sar bejnu u bejn il-Kummissarju tal-Bolla Kruċjata, il-għodod kollha ta' l-Istamperija li lahaq inzerta kien hawn f'Malta. Fosthom insibu torkju kbir għall-istampar tal-kotba u iehor ċkejken għax-xogħol zġhir u għal-istampi. Wara, kull meta minn barra **kienu jaslu xi tipi u hwejjeġ ohra meħtieġa għall-hidma f'din is-sengha**, kienu jitilquhomlu wkoll f'idejh. Biss, kull darba jsir kuntratt ta' dak kollu li jagħtuh (8).

Mela, ix-xogħol fl-istamperija minn Capaci, nistgħu ngħidu li beda sewwa sew fl-14 ta' Mejju li semmejna. Hemm waħdu, Capaci beda jhejji kollox għal postu u fejn imissu joqgħod, sakemm jilhaq jiġi t-Turkulier, li kienu qed jistennewh minn jum għal iehor.

Għall-habfa ta' l-aħħar ta' Mejju, wasal hawn it-Turkulier

(5) Ark. ta' l-Ordni, vol. 1513.

(6) Ark. ta' l-Ordni, vol. 2068.

(7) Ark. ta' l-Ordni, vol. 1513.

(8) Ark. ta' l-Ordni, vol. 2069.

Gużè d'Ange'lo, u fl-1 ta' Ġunju tawh 12-il skud bhala ghaj-nuna (9).

Dan beda jghin lil Capaci fit-twaqqif ta' l-Istamperija, biex ifittxu jhejjuba ghax-xoghol. Fl-ahhar, fil-5 ta' Ġunju, 1756, li habat is-Sibt, infethet l-Istanperija ta' l-Ordni fil-Palazz f'kamra hdejn it-taraġ, fejn il-lum hemm il-“Lieut. Governor's Office Registry”.

Fuq il-bieb ta' din il-kamra kien hemm miktub “Stamperia”. **Hafna nies marru jharsu** biex jaraw din il-haġa ġdida ghal kollox ghalihom. Izda kien ghad ma bediex isir xoghol fiha ta' l-Istampa, qabel it-28 ta' l-imsemmi xahar (10).

Mela, nistghu nghidu li l-Istamperija ta' l-Ordni twaqqfet fi Gżiritna sewwa sew fit-28 ta' Ġunju, 1756, bil-hidma u s-sahha ta' Manwel Pinto, Gran Mastru ta' Malta ta' nisel Portugiz (11).

Malii kienet imhejjija minn kollox, li tista' tibda x-xoghol, mar iberikha l-Kummissarju u Vigarju tal-Bolla Kruċjata, Fra Bernard Arniaud, billi l-Istamperija kienet mahtura li taghme! sehem mill-Bolla li semmejna (12).

---

(9) Ark. ta' l-Ordni, vol. 2068, pag. 212.

(10) Mss. Bibl. 12, pag. 40 u 49.

(11) A. A. Gauci qal, fil-“Malta” tat-28 ta' Ġunju, 1937, li dan il-Gran Mastru kien Taljan—haġa li lanqas l-icken hjiel biss ma ghandha mis-sewwa.

(12) Miss .Bibl. 142, vol. 5, pag. 184.

## Reċensjonjiet

“**DAWRA MISTERJUŻA**” ta’ Mary Meylak. — Lotus Press,  
 Żejtun, 1947, paġ. 72.

Mary Meylak il-lum hi maghrufa bhala wahda mill-mexxejja ewlenin tal-kitba Maltija u isimha jiddi fis-sema letterarju Malti bhala kewkba ta’ l-aqwa dija. Ghalhekk, biex ngħid hekk, wiehed kien jistenna li hi tikteb fuq dak l-element fejn hi timrah bl-immaginazzjoni harkiena tagħha u mnejn hi titnebbah bil-lehma li tixegħlilha d-dehen bin-nar tal-hlewwa u tal-gmiel li jnisslu hrara u hajja fix-xogħlijiet tagħha.

Dan l-aħhar xogħol tal-poetessa Mary Meylak ma setāx jinholoq flief minnha; hu xogħol spint, ambizzjus u fantastiku, imma għaldaqshekk hu wkoll sabih, originali u ta’ xejra ġdida fil-letteratura Maltija. Jiena ma rridx ngħid li d-“Dawra Misterjuża” tixbah lid-“Divina Commedia” ta’ Dante, jew lil “Paradise Lost” ta’ Milton, jew lis-“Secchia Rapita” ta’ Tassoni, għax dawn it-tliet opri jerfghu lill-qarrej ‘il fuq minn din l-art u jeħduh b’hajja oħra spiritwali u fantastika kif tagħmel id-“Dawra Misterjuża”. Imma ma nistax ma ngħidx li din l-opra hi ornament l-aktar għaxxieqi fil-letteratura Maltija.

Wara li tkellimna fuq ix-xejra ta’ dan il-ktieb, jaqbel li naraw daqs-xejn fuq il-għamla letterarja tiegħu. Bhal kotba kollha ta’ Mary Meylak dan l-aħhar xogħol tagħha jolqtok bil-hlewwa idjomatika tiegħu, b’l-heffa tal-konstruzzjoni tiegħu, bl-armonija tal-versi u bil-għażla tal-kliem.

Ma hemmx bżonn li wiehed ikun iħobb il-Malti biex jitghaxxaq b’versi ferrihin u mheggin bhal dawn:

“Kif sfajt hemm waħdi bdejt insewved qalbi,  
 Ġie fuqi bhal tbeżżiegh.  
 Filwaqt inhoss min qed jinbixli xagħri  
 U nsib warajja r-Rif”.

Ta’ min josserva li f’din l-opra hemm hafna djalogi, imma l-ebda wiehed ma hu tqil jew imqanzah, iżda kollha hfief u naturali hekk li qisek tisma’ t-twegħiba għall-mistoqsija; fuq kollox toltok in-naturalezza f’dawn id-djalogi. Ara f’dawn il-versi li ġejjin qisekx qieghed tisma’ żewġ nisa jpaċċu bejniethom!

“Jahastra”, għeditilha “dnub, tifel titilfu  
 Ma fiħx x’tarmi l-Grigal!”  
 “Mur obsor, xih bhal dak minn ewl’ id-dinja  
 Biex tghidli li hu tfal!”

Imma fuq kollox jinhass is-sentiment patrijottiku f’dan il-ktieb: dlonk il-poetessa ddahhal riflissjonijiet ta’ sebh u ta’ tifhir lejn art twelidha u hsiebha biss biex thegġegħ “sabiex Malta tiehu l-ewwel”. Imbagħad hemm il-“Għanja lill-Bandiera Maltija” li j’en inqisha bhala fawra ta’ ġieħ u ta’ mħabba għall-bandiera tagħna. Kull Malti nisthajlu qalbu tferfer għal versi bhal dawn li ġejjin:

“Dejjem fuq u qatt ma ninzel,  
 Mit-tron jista’ jinzel re,  
 Ix-xemx tinzel kull fl-għaxija  
 Imma jien ma ninzelx, le!”

Il-letteratura Taljana ghandha l-*"Inno al Sole"* u issa l-letteratura taghna ghandha l-*"Innu tax-Xemx"*, dawn iż-żewġ poeżijiet ma jaqblux la fil-ghamla u lanqas fit-tifsila, iżda t-tnejn ghandhom fehma wahda li jagħtu hjiel fuq dak il-ghaġeb kbir li hi x-xemx. Araw fil-Malti din l-istrofa x'qawwa ghandha biex tisser il-kobor bla tarf tax-xemx:

‘‘Il-holqien kollu tbissimlek,  
Kif mix-xefaq wiċċek lemah,  
Kuljum merħba l-wasla tiegħek  
O Sultana ta' ġol-beraħ!’’

Smajt bosta u bosta nies ifaħħru l-kotba ta' Mary Meylak li hargu qabel dan u hafna qaluli biex inhegġigħa u nagħmlilha l-qalb halli toħroġ kotba oħrajn. Min galli hekk ma kellux f'moħħu hliel li jara mseddqa u mkattra l-letteratura taghna, għalhekk ahna bil-hrara kollha nhajru lill-qarrejja jixtru dan l-ahħar ktieb tal-poetessa Għawdxija, għax jifthilhom moħħom u jzejnilhom il-librerija tagħhom.

G.

**‘‘IT-TAĤBILA TAL-KAMRA S-SAFRA’’** ta' Gaston Leroux.

Maqlub bil-Malti minn Erin Serracino Inglott. Malta, Giov. Muscat. 1947. Paġ. 272.

Miss May Butcher sentejn ilu f'‘‘Il-Malti’’ ta' Settembru 1945, kienet kitbet biex thajjar lill-kittieba halli jaqilbu fl-ilsien taghna opri msemmijin ta' awturi barranin. Dan il-ktieb ta' Erin Serracino Inglott iwiegħeb għax-xewqa ta' Miss Butcher.

Il-ktieb għandu l-merti tiegħu bhala biċċa xogħol originali u bhala traduzzjoni mill-Franċiż għall-Malti; lilna bhala qarrejja Maltin jinterressana hafna għall-ghamla Maltija li tah it-traduttur.

Nibda biex ngħid li għal din il-biċċa xogħol ta' traduzzjoni hadd ahjar mis-Sur Serracino Inglott ma sata' jindahal; hu, bniedem ta' enerġija kbira, studjus mill-aktar u jaqra u jedha b'hafna sugġetti ta' interess varju, għalhekk għandu hażna kbira ta' tagħlim u ta' taġħrif li hu jaf jinqeda bihom biex jagħti sura sabiha u hajja harkiena lill-kitba tiegħu.

Fil-ktieb hemm bċejeċ li jekk ma jinqalbox minn wieħed imħarreg tajjeb mhux talli jirnexxu tqal u bla hegġa, iżda jdahħku lill-qarrej; bċejeċ bhala dawn it-traduttur mhux talli qalagħhom bil-għaqal, iżda harigħom bi ġmiel li jghaxxaq. Id-deskrizzjoni tal-kamra s-safra wara d-delitt u r-rakkont bir-reqqa ta' kull ma gara fil-Kastell Glandier fil-lejl tat-tieni delitt, huma żewġ siltiet li jghaxxaq u jistgħu jingħaddu bhala kolpi letterarji ta' effett kbir.

Ix-xena fil-Qorti hija climax ta' qawwa li toltok bil-hegġa sugġestiva tagħha. Din ix-xena drammatika ta' effett li ma bhala hi xh'eda ta' l-id ta' l-imghallem: it-traduttur mhux biss hu wieħed mill-aqwa awturi drammatiċi Maltin, iżda hu wkoll attur mill-ahjar u daww il-kolpi di xena waqt il-proċess fil-Qorti, ried ikun hu biex jaqlagħhom hekk hajjin li jibqgħu stampati quddiem għajnejn il-qarrej.

Il-ktieb hu mibni fuq l-istil ta' Conan Doyle u bhalmu Dr. Watson jir-

rakkonta l-ġrajja ta' Sherlock Holmes hekk l-Avukat Sainclair jirrak-konta l-ġrajja tal-habib tiegħu.

Imma filwaqt li Sherlock Holmes hu gwejjed u dhuli, Rouletabille hu prużuntus u deffusi. Id-detektiv Ingliż hu aktar perswasiv fl-istharrig tiegħu mid-detektiv Franciż li jinhela wisq fuq l-irqaqat u fuq aċċidenti li donnhom ġraw biss biex iwettqu dak li kellu f'mohħu. Haġa oħra li ma tantx tinżel malajr lill-qarrej hi l-oġġ ta' Rouletabille. Zagħżuġh ta' tmintax-il sena ma jkollux dak it-tiġrib tal-hajja li bih ikun jista' jingeda halli jsib it-tarf ta' tabbilla hekk imhawda bħal dik li ġrat fil-kamra s-safra, imma l-awtur ma setax iġibu bħala bniedem ta' bosta snin billi kellu f'rasu li jlaqqgħu ma' ommu li ktieb ieħor: "Il-Fwieħa tal-Mara Liebsa l-Iswed".

Dawn huma rqaqat li jmissu lill-awtur oriġinali Gaston Leroux, u li tagħhom mhux responsabbli t-traduttur li għamel biċċa xogħol sabiħa u li għalha jisthoqqu kull tifbir.

Il-ktieb hu t-tielet wieħed tal-ġabra ta' klassiċi Maltin li qiegħda toħroġ id-Ditta Muscat, tal-Belt, stampat tajjeb hafna hekk li jista' joqgħod ma' ġenb l-isbaħ kotba stampati barra. Din il-ġabra ta' kotba klassiċi kemm għall-istampa ċara, kif ukoll għal-legatura, qiegħda tagħmel għej kbir ijlma l-Maltin, għax turi li ahna wkoll f'Malta nistgħu noħroġu kotba ta' ġmiel u ta' għamla daqs dawk li joħroġu f'pajjiżi oħra.

G.

**"BIEX IDDERRI D-DWEJJAQ"** ta' Mons. Dun Pawl Galea. Malta, Empire Press, 1947, paġ. 60.

Dan ktieb helu li jdahħak u jgħallem. Lil Monsinjur Dun Pawl Galea konna nafuh bħala wieħed li jaf xi iġħid hafna, iżda b'dan il-ktieb wera ruħu li hu mhux biss jaf xi iġħid imma jaf ukoll kif isawwar u jharref ġrajja li tingħoġob.

Il-kittieb jidher li hu bniedem ta' esperjenza kbira, u fitteż li minn dak li hu ġarrab, joħroġ tagħlim u twissijiet li jiswew mhux ftit għal min irid jitgħallem jimxi bla tfixkil fit-triq tal-hajja.

L-aktar li laqtitni hi s-sengħa li għandu l-awtur biex iżewwaq dak li hu siewi b'dak li hu helu, għax fost dawk il-mitt ċajta u qwiel, il-qarrej ma jistax jonqos li jsib xi haġa li tgħodd għalih. Bejn kull ċajta u oħra l-awtur kull darba jdeffes żewġt iqwiel u milli jidher, hu għażel qwiel li fihom kliem arkajku biex ma jhallihx jintesa; ara kemm hu hekk li xi drabi l-awtur jagħti t-tifsira ta' xi kliem tal-qwiel li l-hum ftit jafuhom.

Barra ċ-ċajt, il-hrejjef, il-ġrajja u l-qwiel, l-awtur iżid biċċa studju fuq kunjomijiet Maltin imnislim minn bliet jew artijiet barranin u jis-piċċa b'poezija fuq il-bandiera Maltija li fiha jfawru l-imhabba u l-hrara li l-awtur iħoss għal art twelidu.

G.

**"DWAR IL-POEZIJA MALTIJA"** — Studji Kritiċi ta' Gużè Chetcuti. Lotus Press, Port Said, 1946; paġ. 89.

Dan il-ktieb fiġ gabra ta' studji kritiċi dwar il-Poezija Maltija magħmulin bil-għaqal minn Gużè Chetcuti. Ix-xjenza tal-kritika għadha ma nxiex wisq 'il quddiem fil-letteratura tagħna, iżda dan l-aħħar bil-kontribuzzjoni ta' studji kritiċi minn Dun Karm, u minn Karmenu Vassallo bil-ktieb tiegħu "alla taż-żgħażgħ", mill-Professor Aquilina, mit-Tabib Gużè Galea u minn Gużè Chetcuti u oħrajn, jidher illi ix-xjenza tal-kritika qed titrawwem għielha.

B'ix-xogħlijiet letterarji li laħqu sarr u li qegħdin isiru fil-letteratura tagħna, aħna qisna bħal dak il-bidwi li jbakkar qabel iż-żerniq u joqgħod bil-qiegħda fuq is-setah tar-razzett tiegħu jħares madwar u jara kollox imgeżwer fl-istar tad-dalma ta' qabel l-għodwa, iżda maż-żerniq u ma' tluġ ix-xemx huwa jara haġa wara haġa tiegħu sara u tixgħel bid-dawl, jara l-kampnar tal-knisja tar-raħal tiegħu milqut mid-dawl tax-xemx u l-gholjiet u l-ghelieqi u s-siġar jinbtu minn dik id-dalma u jieħdu sara. Hekk aħna bix-xogħlijiet letterarji qegħdin inkunu x-xhieda tat-twelid ta' haġja ġdida, ta' haġja letterarja; quddiemna qiegħda tissawwar dinja oħra li dejjem tistedinna biex nimiru fiha.

Bil-kritika, aħna nkunu nistgħu aħjar nifhmu din id-dinja ġdida letterarja tagħna. Gużè Chetcuti fil-ktieb tiegħu jtina studji kritiċi tajbin dwar xi whud mill-persunalitajiet ewlenin li bil-kitba tagħhom bnew id-dej sublimi tal-poezija Maltija, dwar Gużè Muscat-Azzopardi, Dun Karm, Gorg Pisani, dwar "Katrin ta' l-Imdina", ta' Dwardo Cachia, dwar "Il-Gallen York" ta' G.A. Vassallo u dwar Karmenu Vassallo. Barra minn dawn l-istudji, Gużè Chetcuti jtina essays kritiċi oħra dwar il-poezija minnfisha, bħal "Il-Qawmien tal-Poezija Maltija", "Xinhu d-Dmir tal-Poeta", "Il-Poeta ta' Ghada" u "Is-Sunett Malti".

Kważi l-istudji kollha li fiġ dan il-ktieb ta' Gużè Chetcuti jisthoq-qilhom kliem ta' tiffhir għax kollha huma magħmulin bil-għaqal u bil-ħsieb, iżda fosthom hemm studji bħal "Is-Sunett Malti", "Dun Karm", "Il-Qawmien tal-Poezija Maltija" u "Il-Poeta Karmenu Vassallo" li juru biżżejjed il-hila kritika ta' l-awtur u fuq kollox il-qawwa ta' l-osservazzjoni, is-safa tal-fehma u ċ-ċarezza tal-bini tal-ħsieb tiegħu.

Gużè Chetcuti li qabel kollox u fuq kollox huwa poeta qawwi qabel ma huwa prozatur u kritiku, b'dan ix-xogħol tiegħu jurina l-versatilità tiegħu billi jagħtina opra ta' kritika m'ktuba u msejsa fuq argumenti sodi u bi proża tajba u mexxejja. L-istil tal-proża tiegħu huwa konvinċenti u bla tlellix u bħala poeta, jidhol fil-qalba u fil-hajja ġewwiena tal-poezija u jurina s-sabih tagħha f'gabra ta' essays. Dawk l-istudenti li forsi għadom ma daqux mill-hlewwa tal-poezija Maltija għax forsi ma tantx huma miġbudin minn dan is-sugġett, meta jaqraw dawn l-istudji ta' Gużè Chetcuti għandhom jithajru biex jaqraw u jifhmu l-poezija Maltija li bħala l-aqwa frott tal-Moviment letterarju tagħna, tisser b'qawwa r-ruħ tan-nazzjon żagħżuġha Maltija.

Hamsin sena ilu l-Pijonieri tal-Lsien Malti kellhom għera u nixfa kulturali quddiemhom. L-Ilsien Malti kien għadu mżebelħ u mxaxħaħ fin-nagħsa tiegħu. Is-sabih tar-ruħ tagħna kien għadu ma giex mistqarr

ghax ahna konna bhal imbikkmin u bhal poplu li ma konniex nistghu nfissru ruhna, iżda l-lum mod iehor. Fil-letteratura sar xoghol kbir u fejjiedi u quddiemna ma ghadx fadal dik il-ghera kulturali. Il-lum ghandna ghadd ta' poeti li kollha ghandhom il-personalità u l-individwalità taghhom u issa jmiss bill-kritiku li jaqbad il-pinna sabiex ix-xoghol taghhom jiġi ikkritikat kif imiss. Aktar ma jkollna studji ta' din ix-xehta aktar l-ideat jikbru u jitwessghu u x-xefaq tal-letteratura taghna jikber u jitwessa' u fuq kollox jistaghna. Ix-xoghol ta' Guze' Cheteuti jisthoqqlu kull tifhir. Nittamaw li kritiċi oħra bħalu ma jhallux il-pinna taghhom għażżiena.

ANTON CASSAR.

**"GHADU KEMM JIBDA!"** ta' Albert M. Cassola. — Lux Press.—1947, pag. 314.

L-arti drammatika f'Malta hadet xejra sewwa 'l quddiem kemm f'dik li hi hidma u kemm f'dik li hi kitba. Tassew li "*Ghadu Kemm Jibda*" x-xoghol għat-twaqqif ta' Tijatru Nazzjonali Malti, iżda jidher li tqieghdu sissien sodi fuq blat samm. Jekk dak li qed ingħid irid jiġi msahħaħ minn prova konkreta wiehed għandu biss ihares lejn il-kotba tat-tijatru li harġu s'issa, fosthom dak ta' Albert M. Cassola.

'Ghadu Kemm Jibda' hu ktieb ta' 314-il paġna li jiġbor fih ix-xoghlijiet tijatrali ta' Albert M. Cassola: żewġ kummiedji fi tliet atti—'Is-Sinjorina Giġġifogu' u 'Errejdz'; kummiedja f'żewġ atti—'Si Vis Pacem...'; tliet kummiedji f'att wiehed—'Żewġ Avviżi', 'Il-Beritta Bajla ta' Bil-Lejl' u 'Sliema-Furjana fl-Istadju'; buzzett—'Il-Magh-mudija tal-Pupi'; u erba drammi f'att wiehed—'Xofftejn Maghluqa', 'Zwieġ il-Mewt', 'Bejn Haltejn' u 'Debris'. Il-ktieb jibda bi Prologu (xi jgħid l-awtur) u jispicċa b'Epilogu (xi jgħidu l-kritiċi).

Il-ktieb hu stampat b'format pulit u tidher l-akbar reġqa fit-tqassin tiegħu. Id-disinn tal-kopertina, ta' Mike, hu addattat kemm jista' jkun.

Hi haġa sabiha kif l-awtur għaraf jippreżenta x-xoghlijiet tijatrali tiegħu, tisthajtli li hu dak ix-xandari qabel repertorju twil. Minn hekk jidher is-sens tijatrali f'Albert M. Cassola, li tassew kif jistgarr huwa nnifsu li l-ktieb inholog "mill-imhabba għall-arti drammatika li minn dejjem niftakarha tfawwar ġo qalbi".

Dwar l-awtur m'għandix xi nżid ma' dak li hu stgarr fil-prologu, għaliex fih insibu d-dettalji kollha mehtieġa għal min irid ikun jaf il-hajra, il-hidma u t-twevtiq fit-triq letterarja tijatrali tal-kittieb.

L-istil tal-kitba huwa meqjus u addattat għal kull ċirkustanza, sew jekk umoristika jew ċajtiera bħal f'"Żewġ Avviżi" u kemm jekk għoli u poetiku bħal f'"Zwieġ il-Mewt". Il-karattri li johloq Cassola jidher li hu jkun studja nies ma' dwaru, jmutahom kif iġibu ruhhom u wara jtihom forma u sura bil-kliem u bl-ambjent li jqeghidhom fih. Id-direz-zjonijiet li jagħti Cassola fix-xoghlijiet tiegħu huma aktarx tnebb'ħ biss ta' dak li jkun jixtieq li jsir, mill-bqija ma jagħmilx deskrizzjonijiet twal, hlief meta jiddeskrivi x-xeni fil-bidu ta' l-att.

Ma nistax ma nistgarrx li l-aktar biċċa xoghol li għogħitni f'dan il-ktieb hija "Xofftejn Maghluqa", att drammatiku b'dik l-atmosfera

mqanqła li twassal għall-quċcata f'waqtha. F'dan l-att insibu biss tliet persunaġġi.

Bosta mix-xoghlijiet li nsibu f'dan il-ktieb kellhom prova tas-siwi tija trali tagħhom fuq il-palk. Nittamaw li naraw bosta oħrajn jinhadmu minn kumpannijiet tajbin biex inkunu nistgħu ngħidu — tassew li t-tija tru Malti "Għadu Kemm Jibda", iżda beda tajjeh.

G. B.

**"IS-SANTWARJU TAL-MADONNA TAL-GRAZZJI"**, mill-Kappillan Dun Gius. Zarb, Lux Press, 1947.—Prezz ls. 6d.

Barra l-arkivji ufficjali tal-Gvern u tal-Knisja li għandna fi gżirita hemm oħrajn li, għalkemm iżgħar, huma ta' interess kbir għall-istudju ta' l-istorja. Dawn huma l-arkivji tal-parroċi fejn, hafna qabel ma twaq-qaf ir-Registru Pubbliku tal-Gvern, kienu jitniżżlu t-twelidijiet, l-imwiet u ż-żwegijiet ta' niesna l-qodma. Għandhom siwi kbir dawn l-arkivji, il-għaliex minn daqqiet, barra tagħrif ta' reqqa fuq dan ir-raħal jew d.k il-belt li ma nsibu mkien iehor, jixhtu dawl gdid fuq il-għrajja mlewna ta' misserijietna.

Ta' din il-għamla huwa t-tagħrif storiku li jagħtina l-Kappillan Dun Guzepp Zarb, fil-ktieb ċkejken li għadu kemm hareg — tagħrif li, biċċa minnu, ffit qablu tawh l-importanza li haqqu. Qed ingħid l-iktar għal dik ix-xorta ta' devozzjoni tal-poplu għas-santwarji ta' gżirita, issa lejn il-Madonna tal-Grazzja, issa lejn "Tal-Hlas", jew "Tal-Għar" jonkella "Tal-Herba" li aktarx tinfexx f'hafna wegħdi u fl-ghati ta' rigali — ta' kwadri, żjut u xama', ktajjen u standardi, deheb u fided — li jfakkru l-għrajja ta' niket jew ta' ferħ li minha tuisslet il-wegħda. Dan hu aspett ta' arti popolari li fuqu għad neħtegu studju akbar f'artna.

Imma barra dan, il-Kappillan Zarb tgħarrfilna l-għrajja tas-Santwarju mill-bidu nett, qabel ma gie Dusina, sal-bini tas-santwarju l-gdid bil-qniepen sbieħ tal-lum li jdoqqu l-Ave Marja kull erba' sigħat. U fost dettalji oħra għoġbitna t-tifsira kif il-festa ta' Hadd in-Nies tilfet maż-żmien ix-xejra tagħha religjuża kif k'enet issir nhar l-Erbgħa tar-Rmied, saret nofsha pagana u issa reġgħet hadet il-bixra tagħha religjuża.

Fit-tifsir fuq il-kwadri li issa ngħabru kollha fil-Mużew tal-parroċċa — haġa li jmi'ssu jkun hemm fil-parroċċi kollha — nntebħu li l-kittieb ma qabadx u hażżeż il-kliem kif gie gie. imma qabel kiteb qara x'kitbu l-istoriċi Maltin u barranin sa ma qabbel dak li kitbu huma ma' dak li deherlu kien gara tassew skond ix-xhieda ta' l-istampa tal-kwadru. Xogħol ta' sabar — imma sewwa sew għax-xogħol ta' sabar iktar jiswa f'għajnejni l-istudju u iktar idum igħix għas-siwi intrinsiku tiegħu.

Ma noqogħdux nitkellmu iktar. Min tassew jinteressa ruħu jixtri l-ktieb — u ma jibdielux. Jalla l-hsieb tal-Kappillan Zarb isehħ biex hekk, għada pitgħada, jara xewqtu mitmuma u tasal l-inkoronazzjoni tax-xbieha tal-Madonna tal-Grazzji.

G. C. P.

LILL-MAHBUB

**DUN ANTON VELLA**

KAPPILLAN TA' HAL QORMI (S. GORĠ)

FIL-GUBLEW SAĊERDOTALI TIEGHU (20 TA' LULJU, 1947)

*Tar-REV. KOLL. A. COPPERSTONE*

Jum hekk solenni	Sa minn żagħżuġh
Li l-qlub ihenni :	Dawl kont għal xjuħ.
Għalina edan,	Hal Qormi feraħ
Sur Kappillan,	Met' Ismek rebah :
Hbieb ta' żgħużitek	Bik il-Qormin
Tgħaxxqu b'tjubitek :	Ġawhra mogħt'jin.
Fik l'ittamaw	Hajtek q'tiġh b'hlewwa
Jisschħa raw.	F'hidma għas-Sewwa
Tas-Saċerdoti	Hames hamsiet
L-kbir ġieħ fik mogħti,	Snin issa għaddiet.
Hidmitek bdejt	Hieni u qalbieni
L'uriet kemm swejt.	Innx; għall-ġejjieni :
In-nies ingeġmghet	Mieġhek b'shun talb
U kelmtek semgħet	Għandek kull qalb.

Lrċevejna r- "Rivista tal-Kleru", organu mahruġ mill-Patrijiet ta' Santu Wistin tal-Belt, mimli tagħrif u tagħlim ta' interess kbir.

Nifirhu bil-qalb kollha liż-żgħażuġh Saċerdot Dun Anton Sciberras, li qaddes l-ewwel darba fil-Knisja tan-Naxxar, nhar il-Vitorja, 8 ta' Settembru 1947. Dun Anton hu qassis habrieki, ihobb il-Malti u mimli heġġa u hrara għall-ġid ta' għajru, ta' lsien art twelidu u ta' pajjiżu. Nixtiequla kull ġid u hena fil-qasam tal-Mulej.

# Id-Djalogi ta' De Soldanis

*Bi studju ta' G. CASSAR PULLICINO*

**I**D-DJALOGI li sa ngibu hawnhekk inkitbu mal-mitejn sena ilu mill-Kanonku Ghawdxi Gian Francesco Agius Sultana (jew kif nafuh il-lum u kif kien jikteb fi žmien, **Kitba tas-** De Soldanis) li ghex mill-1712 sal-1770. Sa **Seklu XVIII** naqlagħhom mill-qabar tan-nisi għad-dawl tal-lum bil-ħsieb li nagħti xempju ta' kitba bil-Malti tas-Seklu Tmintax. Mhux għax ma nafux b'kitbiet oħra bil-Malti ta' l-istess żmien—kitbiet bħall-priedki li stampa L. Bonnell: *id-Dialetto Maltese* (Suppl. Arch. Giott. It., 1898, pp. 37-41) jew li għadhom jinsabu sal-lum manuskritti fil-Biblijoteka ta' Malta u għand nies privati, kif ukoll taqbil u pœżizzjet ħfief li minn-hom għabar is-Sur Nin Cremona fin-Numru 7 ta' *Lehen il-Malti*. Imma proża Maltija qajla għandna ħfief dik tad-Duttrina bil-Malti tal-qassis Francesco Wzzino li pkitbet b'ordni ta' l-Isqof Alferan meta dan għaraf li tista' tikteb b'ħilsien il-poplu fuq l-alfabet li De Soldanis kien sawwar għall-grammatka tiegħu tal-1750 (1). Imma din kienet kitba xotta wisq u xejn ma tixhet dawl fuq il-hajja Maltija ta' dawk iż-żmenijiet. Mhux hekk dawn id-djalogi li bħalhom De Soldanis kien għa hareg oħrajn iqsar fil-*Lingua Punica* li dehret fl-1750.

Nisiltuhom dad-djalogi mill-Ms. tal-Biblijoteka Nru. 144, li jgħib l-isem *Nuova Scuola dell'antica Lingua Punica scoperta nel moderno parlare Maltese e Gozitano aperta agli studenti Maltesi e Forestieri del Canco. Gian Francesco Agius—Parte Prima e Seconda—Seconda edizione cresciuta e corretta dall'autore*. Mela kif naqraw f'isem dan ix-xogħol, din mhijiex ħfief it-tieni edizzjoni tal-grammatika tal-1750, biss imkabbra u miżjuda. Nafu li hames snin wara l-ħruġ tal-*Lingua Punica*, i.e. fl-1755, De Soldanis kien diġà beda jaħdem fiha u fid-dizzjunarju tiegħu, li baqgħu t-tnejn manuskritti. Dan nafuh minn ittra li De Soldanis kiteb lil Ignazio Saverio Mifsud fil-25 ta' Frar, 1755, fejn qallu li dik il-ħabta kien "impegnato a

(1) *Della Lingua Punica presentemente usata dai Maltesi, etc.* Roma, 1750.

dar fine ai dizionari et ad una amplificazione di grammatica" (2). Ix-xogħol jidher li kien tlesta u kollox għall-istampa, imma għal xi raġuni jew oħra De Soldanis baqa' ma stampa la d-dizzjunarju u lanqas din il-grammatka miżjuda.

Id-djalogi huma miktubin bil-Malti bi traduzzjoni bit-Taljan hdejjhom. Jieħdu mill-paġna 192 sal-paġna 199 tal-Ms. li semmejna. Is-siwi tagħhom qiegħed fil-fatt li  
**Is-Siwi** (a) huma miktubin b'Malti idjomatiku għall-  
**tad-Djalogi** abħar li nistgħu nqisuh bhala mera ta' kif kienu jitkellmu n-nies tal-poplu f'nofs is-Seklu T'min. tax; (b) jixhtu dawl kbir fuq il-ħajja, ix-xogħol, is-snajja' u d-drawwie! Ma'tin ta' dak iż-żmien, u (ċ) juruna għidut u kliem li l-lum jew mietu jonkella nbidlu u nafuhom xort'oħra.

Fejn ikun meħtieġ, nagħti nota fuq xi karatteristiċi tad-diskors, li jistgħu jkunu jew djalettizmi Għawdxin jonkella forom minsija, u naqleb għall-Malti n-noti li jagħti De Soldanis stess fil-manuskritt. Biex nuri abjar b'liema ortografija nkitbu dawn id-djalogi fl-original, sa nislet hawnhekk erba'

### L-Original

biċċiet qosra minnhom:—

"Għaseb għadu zagħzugh, li ma kiense i hħob e tverna fein fiha kol tant jelghab el morra u ghatin o ghalembit, u la mi kiense wesk drabi jagħmel leilu e nharu kieku ma jeniex nah-hseb".

"El mit kaddis. Kat jentem dana e nesel, chela kol ma sap fuec l'art, ghat li dali dali ioktlu u jiechdu. el kzira tagħna jek t-agħmel tajeb elkont bejn wahħda u ochra ientkatlu eif fenek kogħlium" (f. 194).

"Ma n-estax n-agħmel kif erit, f kol wahħda erit enkun jena, għandi Għaixa jek ma ennegkiezese ma tethharreksc" (f. 195).

"Ahhna nesa li ma nestgħux en gibu l'armi ikolna enbatu. Alla jaf fein ikolna n-engħalqu. el għalqa għalina huma e Torok, e Rgiel balla jesemghu u jarau. ahhna mghakes nesa nesemghu u ma narau" (f. 195).

Fit-traskrizzjoni tad-djalogi jiena fittixt li kemm jista' jkun nagħti l-forma tal-kliem li l-aktar nafu l-lum, għalkemm kemm stajt qagħadt għall-original.

Qabel ma nghaddu 'l quddiem iktar, jidhirli li ahjar nġhdu xi haġa fuq iż-żmenijiet li fihom De Soldanis għex u haseb u kiteb. Bejn wiehied u iehor, il-hajja tal-Kanonku Agius tinfirex fuq ftit aktar minn nofs seklu. Issa dan is-seklu kien is-Seklu Tmintax li fih il-hajja f'Malta, bħal f'artijiet ohra, kienet im-

**Il-Maltin  
Kotru fis-  
Seklu XVIII**

zewqa u mhawwra bil-bosta. Dik il-habta li De Soldanis kien qed jaħdem f'dan il-Ms., Malta u Għawdex kienu jgħoddu mal-85,000 ruh. Dan ifisser li l-gżejjer tagħna kien fihom nies daqs erba' darbiet iktar milli kien hawn meta gie l-Ordni fl-1530, u mat-8.000 ruh inqas mill-għadd li ntlahaq fl-ewwel censiment li għamlu l-Ingliżi fl-1807. Żieda bħal din fil-għadd tannies kienet saret b'inkejja tat-telf kbir li kienu garrbu misserijietna mill-għied mat-Torok sew fuq l-art kemm fuq il-baħar, u mill-imwiet bil-mard qalil u bil-pesta li kienu jżuruna ta' sikwit. Imma magħha din iż-żieda fin-nies giebet ukoll żieda fil-hluq li jridu jintemġhu u jintlew: u dan kien problema, il-għaliex, jaħdmu kemm jaħdmu, qatt ma setgħu misserijietna raqilgħu mill-art tagħna għajxien għal iktar mit-tlieta wiehied tan-nies tagħna. Tassew li l-qmuħ u ż-żjut, kif ukoł ix-xgħir, l-inbid, il-ġobon u r-ross kienu jingiebu minn Sqallija, imnejn kellna dritt ingibuhom bla hlas ta' dwana. Imma dawn ma kenux jaslu dejjem fil-hin meħtieġ u mħabba f'hekk niesna l-qodma gie li batew il-ġuħ u nuqqas tal-biża' (3).

Mill-art tagħna kienu jieħdu l-qamħ, il-qoton, ix-xgħir, il-kemmun, il-frott u hwejjeġ ohra. Imma l-aqwa żewġt uċuħ kienu tal-qamħ u tal-qoton. Minn dejjem kien hekk, sa minn qabel ma gie San Pawl fostna! Għalhekk fuq l-eqdem muniti ta' Malta naraw daqqa s-sbula u daqqa l-qotna. U għalhekk ukoll għadna sal-lum nisimġu t-tifikira ta' dan kollu fil-għidut:

“Fidden, ja Fiddien,  
Daka qamhek il-kejje!.  
Daka qotnok il-wizzien”.

(3) Ara l-istudju ta' Mons. A. Mifsud: *L'approvvigionamento e l'Università di Malta nelle passate Dominazioni* fl-*Archivum Melitense*, Vol. III, N. 5, fejn fost kollox ighidilna kif misserijietna ma setgħux jorbtu fuq l-uċuħ tar-raba' tagħhom u meta ma tagħmilx xita gie li bdew jaħsbu biex jitolqu minn Malta. “... non pluit et tucti li seminati su suchi (secchi) in tantum quod populus intendat aufugere et se absentare ab hac insula propter penuriam et necessitatem maximam...” (nota, facc. 177).

Ix-xogħol tal-qoton kien ifendi. Kien jinżara' għall-aħħar ta' Mejju u kien ikun ta' żewġ xorta: abjad u aħmar, u mba-  
 għad kienu jaqtgħuh għal Settembru. Fiż-żmien  
 li aħna nsemmu, l-iswieg ta' Spanja, ta' Mar-  
 silja u tal-portijiet ta' l-Adrijatik u kienu għad-  
 hom tajba, u bejn il-qoton li kienu jsiefru u

### II- Qoton

dak li jinħela hawn Malta biex ilibbes in-nies kien jinbiegħ kollu u jhalli l-qligħ. Barra dan, għandna nqisu li ż-żriġ tal-qoton kien iġib xogħol iehor miegħu, bħal ma huwa l-insiġ bin-newl, il-ħdim tal-qluġ għax-xwieni u bastimenti oħra u d-daqq tat-tajjar biċ-ċik u l-watar. Isimghu kif Patri Magri għaraf jiġbor fi ftit k'iem l-importanza ta' din l-industrija meta din kienet diġà qiegħda tmajna: "Din l-art immela, bil-bosta mxem-mxa, tajba għall-qoton. U hekk ġara li dari l-qoton kien ilibbes fis-sajf wiċċ il-gzejjer tagħna, ilibbes in-nies u jbajjad fil-qluġ ta' eluf ta' bastimenti. Hu mħabba fil li bosta siġar inqa' għu, ma hux biss fiż-żmien tal-gwerra ta' l-Amerika, meta l-bdiewa tilfu rashom u stħajllu li hemma kellhom jibqgħu jagħtu fuq xulxin min jaf kemm; iżda wkoll min bosta mijiet ta' snin qabel, minn meta xegħel il-kummerċ tal-maħluġ ma' Spanja. U hekk fis-sajf kont tara wiċċ l-art inqas haddura; kont tara s-sinjur liebes il-lankè (qoton aħmar) li, maħsul u mgħoddi bil-ħadida, kont taħsbu ħarir; u dana u l-qluġ li semmejna kienu johorġu min-nwiel taż-Żurrieq u ta' Haż-Żebbuġ. Issa ta' dan kollu baqgħet it-tifkira. Id-dinja raddiena, il-qoton ma jgħibx....." (4).

Imma s-Seklu Dsatax li hu s-seklu tal-waqgħa ta' l-industrija ta' l-qoton, kien għadu ma żernaqx meta De Soldanis kien iqatta' granet shaħ jikteb fuq dal-gzejjer fid-dar tiegħu ġewwa l-Kastell t'Għawdex. U dik il-ħabta l-qoton kien għadu jgħib u fl-aqwa tiegħu. Għax iġħid. Alla ħares ma kienx hekk! Għax kieku kif setgħu misserijietna jlaħħqu mal-ħajja? Biex iħallsu l-qbiela 'l sid ir-raba' X'jilbsu? U x'jielku, meta n-nies qiegħda tiżdied, il-ħajja dejjem toġħla u magħha jogħla l-kera? Mhux għalxejn li fit-tieiet djalogu jidher dak il-qtigħ il-qalb u dak il-biża' kollu fil-bidwi li ma jafx għadx tiġi sena ħażina li fiha l-qoton ma jagħtix u hu jimtela milja dejn.

(4) Patri Manwel Magri, S.J.: *X'Jgħid il-Malti jew Għerf blu Miktub tal-Maltin*, Malta, Stamperija tas-Salesjani, 1925, p. 25.

Kienu zmenijiet illi, kif inghixu l-lum, ma kienx fihom hajr. Tahdem kemm tahdem qatt ma taf fejn int : il-lum qiegħed ġo darek u fuq xogħlok, għada jidhru t-

**Zmenijiet Koroh** 'Torok, tmur tiġġieled u titef jew hajtek, jew ġidek jonkella taqa' lsir. In-nisa, imbagħad, imdejġin min-naħa l-oħra meta jkollhom iħallu darhom u jingabru ġewwa s-swar. L-aħbarijiet mill-Belt, "fejn iġhammar is-Sultan" kienu jiqdiemu sa jaslu fl-irħula jew f'Għawdex. u biex jaslu kien irid ikun xi badd li, bħall-Għawdexi tad-djalogu. jingala' minn pajjiżu biex ikun jista' jieħu 'l sħabu l-aħbarijiet tal-Gzira jew tal-Potenzi barranin. Żid ma' dawn li kien hawn serq bil-bosta, li bil-lejl kont tistenna jaqbeż xi badd fuqek, jagħtik xebgħa swat u jhallik għall-mewt, meta ma joqtlokx għal kollox. li t-triqat bil-lejl ma kenux imdawwla hliet, fl-ibliet, b'xi fanal 'il hawn u 'l hinn quddiem xi niċċa jew statwa, u jkollok bejn wieħed u ieħor il-faccata s-sewda tal-ħajja f'Malta f'nofs is-Sekiu Tmintax. U sa hawn naħseb li ma għaġġibhiex wisq l-Għawdexi tad-djalogu meta reġa' lura minn Malta u qal : "... dawk li dehru sinjuri qegħdin jitolbu : kollha mar-ru fis-saħta. Min mar 'lsir, min iżżewweġ, min siefer u min baqa'."

Imma l-ħajja għandha iktar minn wiċċ wieħed. U fost dan kollu niesna kienu jsibu ż-żmien biex imorru għall-fenek bin-nemes u għall-kaċċa tal-ħaġel. Kienu jaqtgħu l-morra u jilagħbu l-karti u kien hemm min kien jinsa d-dinja fix-xorb u fis-sokor. U lanqas ma kienu neqsin mid-divertimenti : kienet issir il-Kukkanja darba f'sena, nhar it-Tnejn ta' Karnival; kienu jagħmlu l-Arbli ta' Mejju fl-ewwel ta' Mejju ta' kull sena. u għalih kienu jitilgħu l-psatas tas-Suq u l-kalessieri ta' Putirjal (5). Nhar Santa Marija kienet issir tiġrija tan-nies il-Belt, minn fejn il-Vitorja sal-Pjazza, u barra dan kien hemm it-ħlelaq tad-dgħajjes u tal-bhejjem, il-ġostri fuq il-baħar, il-festi u l-ispettakoli reliġjużi bħal purċissjonijiet u ċerimonji meta jġibu xi korpu sant, ngħidu aħna ta' San Ka'ċedonju tal-Furjana. Fost spettakoli oħra li għalihom kienu jidhru l-Gran Mastru, l-

(5) R.M.L. Ms. 1146, Vol. 2, p. 237: "1 Maggio 1773: Questa mattina, i Bastasi della Piazza e li Calessieri di Porta Reale salirono e lo presero, ed era molto pieno...".

Inkwizitur jew l-Isqof insemmu l-ginnastika tan-nies tal-kummiedja. Kienu dawn jġu minn barra, jimxu fuq habel stirat u jaqsmu minn fuq il-Palazz sal-bini msejjah il-Konservatorja. bil-kontrapiż f'idejhom u bi flixkun inbid fuq rashom (6). Għall-Kavaliери u għall-Maltin li setgħu jifhmu, imbagħad, kien hemm it-Teatru. li għalih kienu jgibu kumpaniji minn barra, għalkemm kultant kienu jsiru kummiedji mill-Kjeriċi għall-poplu. Hekk f'Jannar tal-1755 saret il-kummiedja *Il Pazzo per Forza* il-Birgu, in-naħa tal-Habs ta' l-Isqof fejn kienu jsibuh bhala l-Abbatija l-Qadima (7). Ma' dawn inżidu wkoll il-laqgħat soċjali li fihom Maltin u Kavaliери kienu jiltaqgħu u jithalltu. Għalhekk insibu li meta, f'Lulju tal-1770, tgharras id-Delfin ta' Franza, damu tlitt ijiem shaħ sejrin bil-festini hawn Malta u fit-tieni jum sar ba'lu kbir u għalih stiednu lin-nisa Maltin u l-ballu ma spicċax qabel il-5 ta' filgħodu. Fi kliem il-kittieb ta' dak iż-żmien, "*Il Luglio, 1770: secondo giorno del festino con un ballo solenne dove intervennero le signore maltesi conversanti delli cavalieri e durò sino le ore 5 del mattino*" (8).

Semmejna l-kaċċa għall-fenek. Dak iż-żmien ma kenux joħorġu għall-fenek imħabba n-namra li kellhom għall-kaċċa

## IL-Fniek

biss. Imma meta jaqbd u jew joqtlu fenek kienu fl-istess hin inaqqsu mill-qerda u s-saħta ta' l-uċuh li kienu jagħmlulhom dawn il-gerriema. Izda donnu kien ta' xejn; għax joqtlu fniek kemm joqtlu, in-nisel tiegħu ma setax jintemm. Fil-fehma tan-Naxxari fil-hames djalogu, il-fenek kien jahli kull ma jsib f'wiċċ l-art għad li bejn wieħed u ieħor go Malta kienu jinqatlu mal-elf fenek kull jum. Għalkemm dan jidher numru kbir, m'għandniex ninsew li misserijietna kienu hekk imħabtin b'din il-biċ-

(6) Ibid., Vol. 1, p. 787: "*14 Febbraio 1754: Un saltimbanco caminò su la corda con contrapeso in mano et un fiasco di vino su la testa; la corda era legata al principio della piazza de Cavaglieri sin su la terraza della Conservatoria e procacciò dalla raccolta che fece 52 scudi*".

(7) R.M.L. Ms. XI, p. 475: "*16 Gennaio 1755: Nella Vittoriosa alcuni Chierici per divertimento loro e trastullo del Popolo e Clero, rappresentano una commedia intitolata "Il Pazzo per Forza"—addestrati dalla disciplina del Sr. Vittorio Griati, Cancelliere del S. Uffizio, e si rappresenta in un luogo vicino le carceri di Mgr. Vescovo chiamato volgarmente l'abbatia vecchia.*"

(8) R.M.L. Ms. 1146, Vol. 2, p. 44.

ċa li meta Ximenes (1773-1775), f'tit snin wara l-mewt ta' De Soldanis, ipprova jparti għall-gholi ta' hobż billi ma jhallix min jispara għall-fenek u hekk jitma' lill-poplu l-laham irbis, il-Maltin xegħ'u u qam agha kbir fil-pajjiż sakemm il-Gran Mastru kellu jnehhi l-bandu (9).

Iż-żewġ djalogi fuq iż-żjara tan-nisa għandhom importanza kbira għax juruna l-ħsebijiet u l-ħajja ta' żewġ klassijiet ta' nisa Maltin. F'wiehed niltaqgħu mal-mara tal-klassi għanja u pulita, fl-iehor mal-mara ta' haddiem ir-raba'. Id-divrenzja bejn dawn iż-żewġ klassijiet tidher taqta' hafna minn bejn il-

linji taż-żewġ djalogi. Mara waħda bis-seftura, jew ilsira, fid-dar; l-oħra mhux talli bla seftura, imma hija stess, u bintha, jaħdmu għad-dar: waħda tgerger għax bis-šhana ma felhetx ta-sal sad-dar ta' ħabiba taġġha, l-oħra fittxet isat u ħadet ix-xogħol magħha biex waqt li żżur lil ħabibitha tibqa' taħdem u ma titlifx żmien: waħda meta jehodha l-għatx tixrob l-ingazzata tal-luminata jew tal-lewż, l-oħra, għalkemm ma naqrawhiex, għaliha l-ilma biżżejjed biex jaqta' l-għatx. Imma mbagħad, ta' nisa li huma, it-tnejn jaqblu li ma għandhomx jařdaw 'il żwieġhom u għalhekk nisimghu 'l waħda tgħid li sa toħroġ miegħu għal dawra wara l-ikel biex ma thallihx waħdu u l-oħra nisimghuha tilminta li għandha salib għax ir-raġel imqareb wisq.

Meia l-mara tal-bidwi ħadet ix-xogħol magħha meta marret iżżur il-ħabiba taġġha. X'xogħol kien dan? Kien ix-xogħol tan-nisa li jġhodd minn żmien Żemżem: it-tajjar għar-raddiena, ix-xogħol tal-ħjata u tal-kal-zetta, il-ħdim tal-brieret tat-tajjar, it-tkebbib tat-tajjar fuq l-imġażel, u x-xogħol tal-bizzilla.

Dan ix-xogħol ulied Eva f'Malta kienu jaġhm'uh waqt li żewġhom ikun qed jaħdem barra, fil-għalqa—kwadru li jfakkarna fil-versi Ingliżi:

“While Adam worked and Eve span  
Who was then the gentleman?”

U l-ilbies? Inħallu jitkellem, għax jaf x'igħid aktar minna. lil dak il-bidwi tat-tieni djalogu li kien qed ifittex tfaġġa

(9) Ara A. V. Laferla: *The Story of Man in Malta*, (Malta, s.a. p. 139).

**L-Ilbies  
tan-Nisa**

għaż-żwieġ. Isma' x'qal: "Mur budha mill-Belt!... jew inkella ġib min jaqdiha, hejjiha ż-żarbun, maktur illamtat, il-manta!" U iktar 'il quddiem: "Niftakar li n-nisa dari jmorru lebsin bl-ghonnella bajda għal fuq, imbagħad kienu jġibuha ħadra, fl-aħħar minn nett sewda tal-Burat, dana ż-żmien jew stammina jew harir. Ahdem, ja raġel, biex tlibbes il-mara!" Mela dak iż-żmien xejn inqas mil-lum il-moda tan-nisa kienet tiġi tiswa qabda flus. Imma mhux l-ghonnella u l-manta biss kienu jilbsu. Nafu minn għand kittieba barranin li ġew Malta u raw b'għajnejhom, illi dik il-ħabta n-nisa tagħna kienu johorġu barra d-dar b'wiċċhom imghotti — bħan-nisa tal-Lvant! Nafu wkoll li l-irġie' kienu jxiddu brieret kohol u jimxu ħafjin u li mħabba f'hekk kienu jsibu ruhhom aktar ħfief biex jixxabtu fuq ix-xwieni tal-kors. Naqraw ukoll li n-nisa tal-kampanja, bħalma għadhom sa żmienna, kienu jgħorru ż-żarbun f'idejhom u jxidduh biss meta jkunu sa jidhlu l-bieb tal-Belt. In-nisa għonja, imbagħad, meta johorġu kienu jieħdu magħhom ilsira sewda liebsa l-istess bħal sidtha, biss waħda liebsa kollox harir u l-oħra lbies tas-suf (10). Saħansitra dak iż-żmien inbasset hawn Malta l-moda Franċiża u għalhekk, bħalma ġara l-Ingilterra u pajjiżi oħra, in-nisa tagħna riedu jwarrbu l-ilbies Malti biex flok u jilbsu lbies ieħor. Ara kemm, li hu De Soldanis, li kien kap-pillan tal-Kamerata, haila miktub fil-ġurnal tiegħu taħt il-jum 22 ta' Jannar, 1722: "*Nel tempo presente le donne hanno lasciato l'uso del manto col pizzo e si vestono con la gonella o di seta o di cottivella (?) tanto le onorate quanto le corteggiane, e però le signore alle chiese portano il solito manto di pizilla*" (11).

Għal ġod-dar in-nisa tal-kampanja kienu jilbsu l-geżwira, li De Soidanis ifisser hekk fid-dizzjunarju tiegħu: "*ella è formata di lino o cotone filato dalle donne tessitrici nostre, tinto azzurro, che col bianco sembra bordato. Per quanto io sappia non conosciuta questa voce dalle donne stranee. In campagna da tutte usato, da poche nelle città di Malta*" (12). Mill-ilbies tar-

(10) Ara l-istudju ta' Rev. C. L. Dessoulavy *Visitors to Malta from the 15th to the 18th Century* f'"The Sundial", Vol. 3, Nos. 4-8, June, 1940, p. 106.

(11) R.M.L. Ms. 1146, Vol. 2, p. 173.

(12) R.M.L. Ms. 143, p. 112.

**U  
tar-Rgiel**

rgiel insemmu biss il-kapott, li l-aktar li kienu jilbsuh il-foqra biex jilqgħu l-bard tax-xitwa jew biex imorru wara xi mejjet għad-difna. *Kapott* kien l-isem kif kienu jsibuh in-nies tal-bliet, imma l-bdiewa, kif ighidilna De Soldanis, kienu jsejħulu *mantar*. Dawn u hafna tagħrif ieħor fuq l-ilbies Malti ta' dawk iż-żmenijiet jistgħu jingabru mill-manuskritti li hallew warajhom il-kittieba tas-Seklu Tmin'ax.

X'kittieba kienu dawn, u fuqhiex kienu jiktbu? Qegħdin nitkellmu fuq żmien il-Gran Mastru Pinto, f'it qablu u f'it warajh. Kien dan l-isbaħ żmien ta' kitba għal Malta. Kien hemm Prinċep li kellu għal qalbu l-mixi 'l quddiem tal-għerf u li kien iħobb jilgħabha ta' Mecenate u jippatronizza l-arti; kien hawn kavalieri studjużi li xtaqu jafu iktar fuq Malta u fuq l-ilsien Malti li, wara li nstabu é-ċippi li minn fuqhom Barthelemy sensel l-alfabet Fenicju, beda jitqies bhala muftieħ għall-ilsna Orjenfali. Barra dan, il-biża' tat-Torok kien naqas hafna u l-kwiet u s-sigurtà li gġib magħha l-paċi kienu jħajru għall-ħsieb, għall-kontemp'azzjoni u għall-kitba. Għalhekk kien f'din l-atmosfera li Malta rat jixxettel għadd sabih ta' studjużi, religjużi u mħumiex, li nfexxew jiktbu fuq kemm-il sugġett għax sabu min jagħmlilhom il-qalb. Ma setax jonqos li dik il-mewġa letterarja ma tkunx influwenzata minn barra, l-aktar mill-Italja u minn Franza, għax dik il-habta dawn iż-żewġ artijiet kellhom l-aqwa universitajiet u kienu xerrdu l-influwenza tagħhom mhux biss fuq Malta imma saħansitra fuq pajjiżi kbar bħalma huma l-Ingilterra, il-Prussja u r-Russja. Għalhekk hawn Malta dehru f'dawk iż-żmenijiet id-dissertazzjonijiet twal fuq argumenti xjentifiċi u storiċi, id-diskorsi jew aħjar panegierki u l-poeziji ta' tifhir lill-Gran Mastru u lill-uffiċjali għolja ta' l-Ordni. Imma meta dan id-duhhan intrefa' u mar mar-riħ, baqa' jidher ix-xogħol ta' siwi intrinsiku li kienu hallew il-kittieba ta' dak iż-żmien—l-inferess fil-qdumijiet storiċi li minnu harġu kittieba bħall-Konti Ciantar u De Soldanis, it-twaqqif ta' Akkademji li l-inseħbin tagħhom kellhom ismijiet pastorali—donnu d-diwi tal-moviment ta' l-Arkadja fl-Italja; il-kittieba ta' djarji u ġurnali bħal Ign. Saverio Mifsud, li barra l-ġurnal twil tiegħu, hallew l-Mss. l-ewwel 24 volum imsejha *stromata* fil-Biblijoteka, Fra

Gaetano Reboul, De Soldanis stess. u hüh, kif ukoll bosta u bosta nies oħra, biex ma nsemdux il kitbiet, biċċa minnhom manuskritti, tal-Padre Pelagio minn Haż-Żebbuġ, li fis-seklu kien jismu Bartolomeo Mifsud, il-Ġizwita Girolamo Manduca. it-tabib Giuseppe Demarco li halla kwadru ta' l-epidemjologija f'Malta ma' tul għadd ta' snin, Michel Angelo Grima, li kiteb fuq l-anaċomija u għen fl-iżvilupp tal-kirurgija, u terġa' De Soldanis għall-istudju tal-Malti.

Nghaddu issa għal dehra oħra tal-ħajja — it-tagħlim. Ma noqogħdux insemmu fuq dawk li riedu jidhlu f'xi waħda mill-professjonijiet jew f'xi kunvent, għax dawn kellhom fejn jitgħallmu u min ighallimhom.

**It-Tagħlim** Għall-iskop tagħna niehdu l-poplu kollu f'daqqa u nsibu li kien għadu nieqes wisq mit-tagħlim. Il-ħīja ta' dan kienet aktarx li s-snajja' u x-xogħol ta' misserijietna ma kenux jeħtieġu tagħlim wisq. Il-biedja u s-sajd, is-servizz fid-Dejma, fil-għases, u fuq ix-xwieni, ix-xogħol ta' l-imitieħen, ta' l-insiġ, tal-ġebel u tas-snajja' l-oħra li kellhom kull waħda l-konslijiet tagħhom, ma kontx trid tkun għaref wisq biex tagħmilhom, u x'aktarx li kienu jintirtu mill-missier għall-iben. Imma b'dana kollu min ried u seta' jhallas kien ighallim l'uliedu u b'surmastrijiet kien igibilhom l-aħjar nies li kellna Malta. U dan ma kienx ighodd biss għas-subien, imma għall-bnief ukoll. Ara x'nagraw fil-ġurnal ta' Ign. Saverio Mifsud fuq Marija Tereza, bint il-Konti Navarra, li wara kienet harbet minn Malta mas-surmast tagħha tal-Matematika: "*La Maria Teresa di gran spirito fù dal padre molto amata e la fece allevare con la coltura delle lettere; e già sapeva bene leggere e scrivere in Italiano, Spagnuolo, Latino e Francese; s'imparò la Musica, e sonava e cantava per eccellenza; s'imparò un poco di filosofia e belle lettere ed era erudita a maggiore segno, oltre il ballo, e giornalmente era applicata nella lettura di buoni libri e da poco tempo s'invogliò di studiare la matematica*" (13). Imma mhux b'daqshekk għandna nifhmu li l-klassi pulita kollha kienet edukata bħat-tiffa tal-Konti Navarra. Bil-maqlub, mill-manuskritti ta' dak iż-żmien naraw kemm kienu neqsin mit-tagħlim. U mhux is-sekulari biss: il-qassisin ma kenux xorta

oħra. De Soldanis ħallielna kwadru tajjeb tat-tifel li kien jilħaq qassis wara li jkun tgħallem fl-iskejjel tal-grammatka u wriena wkoll il-fruġħa tan-nisa ta' l-ibliet li, daqs kemm ħassru l-kliem Malti fit-taħdit, spiċċaw biex, bħalma naraw il-lum fost xi nies taparsi puliti li minn għalihom jitkellmu bl-Ingliż, la kienu jafu jitkellmu tajjeb bil-Malti u lanqas bit-Taljan. Nisimghu x'kiteb il-Kanonku Għawdxi f'dan l-istess manuskritt : *“Parlando della lingua maltese, non intendo di far menzione di quella usata da certi uomini e da certe donne Vallettane, poichè questi, avvezzi ad ascoltare il parlare italiano e siciliano ed altro idioma dalli forastieri..... anno fatto perdere la vera e materna lingua, e la naturale e dilettevole sua pronunzia. Corre gran pericolo che in avvenire andrà alla peggio in loro bocca, perchè si gloriano, particolarmente le moderne femmine, per non dire ancora gli uomini effeminati di italianizzare il parlar maltese; così lo impastardiscono, lo corrompono e finalmente non sapranno mai ben parlare nella materna, ch'è la volgare, nemmeno nell'italiana, ch'è la commune”*. U iktar 'il quddiem jitkellem fuq il-Kleru u jgħid : *“Che ne diviene da questo? Appunto quello che non si aspetta, quello che non si brama da chi governa e regge le redini del Clero, perchè da ragazzi divenuti uomini ecclesiastici, sacerdoti, perchè avranno consumato il tempo nell'imparare mediocrementemente, per non dire malamente, la lingua latina, e peggio la disusata italiana, e dopo il consumo della loro più florida e verdeggiante età, certuni spiegheranno qualche cosa del Breviario, del Catechismo e del Concilio colla lingua materna, o coll'italiana che non capiscono, a memoria ed all'indovino ogni cosa. Che si dia a questi altro libro latino, altro libro Italiano, una lettera famigliare, certamente che subito in un palmo d'acqua, e meno, ritroveranno delle difficoltà di entrarvi nel mare a dare la spiegazione. Che scrivano questi in Italiano qualche fatto, o qualche lettera? No! come si vuol scrivere con una lingua che non si capisce e non parlasi?”* (14). U jekk ħawn min jahseb li De Soldanis kiteb hekk għax kien jaqbillu, għax kien rasu shuna fuq il-Malti, nisgħu mmorru fuq manuskritt ieħor miktub mhux minn wieħed Malti, imma minn wieħed Abati Boccadifuoco, Palermitan, fejn naqraw kitba satirika fuq in-nisa Maġtini, imnissla mill-għadd ta' kliem imħassar li bih kienu jin-

(14) R.M.L. Ms. 144, pp. 156-158.

qdedw in-nisa waqt li minn għalihom kienu jithaddtu bit-Taljan (15).

Din il-bieċa twassalna għall-qagħda tal-Kleru f'Malta. Minn dejjem il-qassisin u r-religjużi l-oħra hadmu biex isemmgħu l-kelma t'Alla fost in-nies ta' dawn il-

## II- Kleru

gżejjer u minn dejjem inqdedw bil-Malti biex fisseru lill-wemmiena l-gmiel tal-Fidi u t-tagħlim tal-Knisja. Imma qatt daqs daż-żmien li qed insenmu ma nsibu għadd ta' predikaturi tajba li l-kelma tagħhom kienet tiġbed in-nies kull fejn imorru. Issa dan kollu kien geġ mill-ħsieb sabiħ li kellu l-Kanonku Borg fl-ewwel snin tas-seklu, meta fetah oratorju biex fih il-kjeriċi Maltin jitgħallmu s-sengħa ta' l-oratorja (16). Fost il-qassisin u l-patrijiet li l-iktar issemmew, sew bħala predikaturi bil-Malti kemm ukoll bit-Taljan, insibu l-Kanonku D. Pasquale Grima, Arċipriet ta' San Pawl, D. Fr. Wzzino, li kien konfessur ta' l-Isqof Alferan u kiteb l-ewwel Duttrina bil-Malti fl-1752, il-qassis G. B. Falzon, il-Patri Pelagio minn Haż-Żebbuġ, D. Paolo Grima, Ign. Saverio Mifsud, De Soldanis innifsu u l-Patri Dumnikan Ardito, li Mifsud fil-gurnal tiegħu jsejjaħ "*predicator acclamatissimo in lingua maltese a tal segno che quando predicava vi concorreva un popolo incredibile di uomini e donne; e però veniva spesso chiamato nei migliori pulpiti*" (17).

Tassew li, bħalma qal De Soldanis, dawn il-predikaturi qatt ma taw każ kif kienu jiktbu l-Malti tagħhom, kif lanqas

## II-Malti u l-Kleru

ma hasbu biex jinqraw u jintrefgħu l-priedki tagħhom minn ta' wrajhom. Imma b'danakollu dak iż-żmien issawwar l-istil retoriku, imħeggeġ u qawwi, għalkemm il-ħsieb mhux profund,

(15) R.M.L. Ms. 1, p. 19. L-isem ta' dil-kitba huwa: *Intermezzo in cui la forza consiste nella maniera con la quale si discorre in lingua italiana corrotta, composto dall'abate Boccadifuoco Palermitano, il quale portatosi in Malta per essere ricevuto Fra Cappellano Conventuale ad osservata la maniera con la quale parlano corrottamente le donne maltesi in italiano, compose il presente intermezzo che restò molto accetto, e di gusto universale. Fost oħrajn naqraw kliem bħal dan, bejn sinjura u seftura: "Tu non senti? Ara min"; "Cui vinni il furastier mirħbah-biħ"; "Mustra lu musbieħ" jew din l-oħra: "Mi farò di li gridati: gioia, qalbi, imxi mur"*

(16) R.M.L., Ms. XI, p. 474.

(17) Ibid, p. 659.

li baqa' niezel mas-snin sa dawn iż-żmenijiet tagħna. Għal raġunijiet oħra nsibu li l-Kleru Malti dik il-ħabta beda jagħraf il-ħtieġa tal-Malti biex iħares lilu nnifsu u ma jhallix iktar li l-aħjar karigi tal-Knisja jehduhom il-barranin. Għalhekk kemm-il darba qamu u haqquha biex ma jiġux nominati Kappillani tal-Kattidral li ma jkunux jafu bil-Malti, u fl-1555 il-Kunsill Popolari laqa' 'l Baldassare Cagliares bħala Isqof sewwa sew għax kien jaf bil-Malti, waqt li żmien wara l-Kanonici u l-Kleru Malti ma qagħdux għan-neputi ta' l-Isqof Cocco Palmieri bħala Vikarju ta' Malta għax ma kienx jaf bil-Malti (18). Dan jurina li ma kienx haġa ġdida meta, f'April tal-1770, l-Isqof magħżul, Pellerano, mar iżur il-Kapitlu fil-Kattidral ta' l-Imdina, u l-Kanonici talbuh biex ma' tul iċ-ċerimonja jithadddu bil-Malti, u hekk sar. Mill-Kattidral Pellerano baqa' sejjer għand is-sorijiet ta' San Pietru u dawn ukoll riedu li l-kliem isir bil-Malti (19).

Mela kollox ma' kollox il-Kleru baqa' jmessi sewwa l-merħla ta' Kristu fit-triq ta' l-Imghallem. U mhux biss, imma, kif kellu jiġri wara, il-Kleru mexxa wkoll lill-poplu fit-taqbida għall-helsien meta kien meħtieġ. Mhux b'daqshekk ma kienx hemm reliġjużi li taw fil-għajn għan-nuqqas ta' ubbidjenza tagħhom. Naqraw li darba minnhom ħarġet ordni biex ma jithallewx il-patrijiet joħroġu iktar weħidhom imma tnejn tnejn, u jitbiddlu ta' sikwit, u din l-ordni għoġbitu wisq lill-poplu "*perchè per l'addietro erano i detti molto devianti dall'osservanza, uscendo soli in qualunque ora, di buon mattino, mezzo giorno, sino la Ave Maria, pernottare in casa dei parenti, entrare in qualunque casa, osteria e botteghe*" (20). Imma dawn kienu każi li ma jiġ-

**Imġiba  
ta' xi  
Reliġjużi**

(18) Ara Mons. A. Mifsud: *Ricordi del Passato* l'Archivum Melitense, Vol. 3, Nos. 3-4, p. 109.

(19) R.M.L. Ms. 1146, Vol. 2, p. 13: "*17 Aprile 1770: Il Vescovo cletto si portò nella Cattedrale a render la visita al Caplo. e Lo condussero alla Chiesa al adorazione del Smo., e di poi alla sala Capitulare. e chiesero i Canonici al Vescovo di parlare in Maltese in tutta questa cerimonia e così si è fatto, e servitolo con tre passati di frutta gelati e tre passati di mantecati... Finito questo si portò dalle Rde. Monache di S. Pietro, parimenti gli fecero istanza che parlassero in lingua Maltese, e gli donarono un bel bocchetto.*"

(20) R.M.L. Ms. XI, p. 421.

rux kuljum, u għandna għax nifhmu li l-biċċa l-kbira tal-Kleru li kien jinzerta l-Belt kienu jidhlu mhux fil-ħwienet u t-tvieren fejn kien jidhol kulhadd, imma f'dik il-lukanda li kien hemm fi Strada Stretta, ftit 'il bogħod mill-kantuniera "Tal-Fama" (Triq Irjali ma' Triq l-Isqof), miżmuma minn wiehed Vella mlaqqam "Sarguna", fejn il-qassisin tar-rhula kienu fpoġġu meta jkunu l-Belt. "... e la sua taverna era accreditata con gran concorso precisamente dalli preti di campagna quali ivi si ritiravano venendo per un għorno in città" (21).

Minn dawn l-elementi, u minn oħrajn li ma daħlux f'dan l-istudju, kienet imsawwra l-ħajja f'nofs is-Seklu Tmintax. Dehriġna li keilna niktbu dan kollu u nisiltu b'cejjeċ minn ġurnali u djarji ta' dak iż-żmien biex ninqudew aħjar b'nies li raw b'għajnejhom u għexu huma nfishom il-ħajja ta' dak iż-żmien. Jekk xi ftit minn dak li għedna jidher li mhux għal kollox ġdid għax xi ftit minnu għadna narawh u nisimghuh il-lum, jeħtieġ niffakru li d-drawwiet qodma jdumu l-mijiet tas-snin biex imutu għal kollox, li fis-Seklu Tmintax il-ħajja bdiet tiehu sura ġdida u ssir aktar ċivilizzata u għalhekk iktar komplikata u mħabbla kif għadha sal-lum. U biex napprezzaw sewwa dak li sa naqraw jeħtieġ nerggħu lura, għal hin wiehed, f'nofs is-Seklu Tmintax, naraw bil-għajnejn u nisimghu bil-widnejn ta' misserijietna l-qodma. Jekk nagħmlu dan, inkunu nistgħu nisimghu t-taħbit tal-ħajja ta' mitejn sena ilu, u nidhlu fl-ispirtu taż-żmien li huwa n-nifs u l-ħajja ta' kull kitba.

(21) Ibid., p. 656.

# Id - D j a l o g i

## I.—DJALOGU BEJN ŻEWĠ BDIWEA FUQ L-AHBARIJJIET (\*)

- M. Sahha, xbini, mnejn ġej b'dil-ġhaġla?
- T. Alla jaghtihelna. Ġej minn Malta dalwaqt (1).
- M. Għalhekk int fuq qaddek?
- T. X'tarali iżjed minn nies?
- M. Intant x'jingham minn ġdid fl-art l-oħra?
- T. Kull min għandu jiswielu, min ma għandu xejn jista' jsaqqi l-hass. Domt erbġha u għoxrin siegħa ikla waħda għa-milt: swietli fuq il-patakka (2).
- M. Min imur f'dar in-nies dejjem imur minn taħt. Inti jaqaw ma kontx tafu?
- T. Mingħajr bżonn ma kontx niħarrek minn dari.
- M. Għidli xi smaġt, għar-ruhek, għaliex ahna hawn qatt ma nisimġhu xejn.
- T. Ilmaħt is-Sultan(3) donnu warda tiftaħ. Rajt is-Sultana (4) u makbar u mesbaħ ma hi (5) ma t'falli hasra, għaliex

### I.

(\*) Fid-djalogi I-V l-ittri *M* u *T* qegħdin għall-kelmiet *Mistoqsija* u *Tweġiba*. Fl-original l-ittri huma *D* u *R*, i.e. *Domanda* u *Risposta*.

(1) *Dalwaqt*: (flok *dan il-waqt*). Issa issa, Aktarx li biha l-lum infissru minn hawn u f'tit ieħor. Qabbel il-kelma Ingliża *presently* li għandha t-tifsira ewlenija "now, at once, immediately" imma biż-żmien inbidlet u saret "soon, before long".

(2) *patakka*: Biċċa munita qadima li kienet tiswa erbġha rbġhajja. Sa qabel il-gwerra, tal-haxix u tal-hut kienu għadhom jixtru l-biegħa tagħhom u jgħoddu bil-hbub u l-patakki għalkemur imbagħad kienu jbiegħu lill-pubbliku bis-soldi u bix-xelini. "Patakkru" għadek tisingħu bhala laqam.

(3) *Sultan*: Il-Gran Mastru. Hekk kienu jsibuh il-Maltin fi żmien l-Ordni. Qb. frażijiet bħal *fejn iġhammar is-Sultan* i.e. il-Belt, *Bieb is-Sultan*, *Gnien is-Sultan*, *il-ħabba tas-Sultan* u oħrajn. Hawnhekk qed iġhid għall-Gran Mastru Pinto.

(4) *sultana*: Hawnhekk tiffisser ix-xini sultana li kienet għadha kif waslet Malta. De Soldanis ifissriha "nave corora Ottomana". Qisha dik li l-Ingliżi jsejġu "flagship".

(5) *makbar u mesbaħ ma hi*: Aktar ma hi kbira u sabiħa. Forma mibnija mill-pronom indefinit *ma* u r-raba' sura tal-verbi *kiber* u *sebaħ* li l-lum hija mejta fil-Malti. Ta' l-istess għamla huma xi kelmiet oħra bħal *maqwieħa* li De Soldanis stess jagħti fid-dizzjunarju manuskritt (p. 30) u *mogħliħ*, li jiena ġbart f'talba qadima minn Għawdex fejn hemm il-vers *għal makbru u għal mogħliħ*.

jinghad li targa' mnejn giet. Is-Sultan ta' Franza bi flusu jehodha u jroddha lil sidha(6). Min ha x'ha? Wara l-ferh nis-magghom ighidu li jigi l-biki. Kemm dmija, kemm gid, kemm nies? Kollox mar f'hakka ta' ghajn! Dawk li dehru sinjuri, qeghdin jitolbu; kollha marru fis-sahta. Min mar ilsir, min izzewweg, min siefer u min baqa'.

M. Essa ghalfejn tigbdilha?

T. Ghad-dar li hi fin-Nadur.

M. X'gibt li martek u 'l uliedek?

T. U la mara u la wlied ghandi. Qieghed ma' ommi gha-guza(7). Jiena f'Malta xi wiehed ried johtobli. 'Ma nibza' min-nisa Maltin: jidhru sbieh minn barra, ghakar minn gewwa. Ahjar gild minn taghna li nafuh minn hamsin baqra Maltija.

## II.—IL-BIDWI GHAZ-ZWIEG

M. Ma baqa' zmien ta' xejn. Żwieg xewk! In-nisa jridu huma jamru(1) b'zehmiethom, iharsu lejn żwieghom meta jridu minnhom.

T. Jekk niżzewweg minhabba f'ommi ghaliex saret hafna u ghakka(2). Ghegla la qatt kelli u la ghandi. Matbuni wisq. Qatt ma tajt widen! X'naf nehlix fl-ahhar xi wehla minghajr hsieb? Nismagghom ighidu li qabel ma jinghaqad iz-żwieg f'dina d-dinja jkun maghmul fis-Sema erbgħin gurnata qabel. Kieku

(6) *jehodha u jroddha lil sidha*: Qed ighid għall-grajja li fuqha G. A. Vassallo bena l-poema epiku tiegħu "Il-Gifen Tork". Fl-1760, waqt li hawn Malta kienu qed jifirru bit-tluġh ta' Ferdinandu fuq it-tron ta' Sqallija, deher bastiment barra l-Port, Kien jismu *La Corona del Gran Signore*, u kienu ġebuh Malta l-irsiera In-sara ta' fuqu li gamu għat-Torok u qatluhom fejn il-gżira ta' Stanchiò. L-Ordni laqagħhom bil-ferh imma s-Sultan Tork hedded li sa jigi jaħbat għal Malta u hawn-hekk indaħlet Franze biex issewwi l-bieċa u wegħdet lit-Tork f'isem il-Gran Mastru li l-bastiment kellhom iregġgħuh lura. U hekk sar; u meta l-Kavaleri, taħt skorta ta' frejgata Franċiża, wettqu l-wegħda tagħhom, kienu milqughir tajjeb hafna f'art it-Torok. (Cf. Laferla: *Man in Malta*, p. 133).

(7) *gha-guza*: Mara xiha. Kelma li għadna ngħidu fil-qawl: *Għal-hekk il-gha-guza ma tridax tmut, għax iktar ma tikber iktar titgħallem*. Nisimgħuha wkoll meta lit-tfal, l-iktar fir-rhula, ingħidulhom li f'nofs ir-Randan jixhtu l-għa-guza mina fuq il-bejt tal-Knisja.

## II.

(1) *jamru*: jordiaw, jikkmandaw.

(2) *ghakka*: xiha hafna.

ma rridhiex la żaġżuġha u la kbira, la sabiħa u la kerha, għaliex ma kekux irrid noqgħod inharisha, nixtieq inghammar kif Alla jrid. Mur ħudha mill-Belt u għid li hi tiegħek martek! Jew inkella ġib min jaqdiha, hejjilha ż-żarbun, maktur lamtat. il-manta<sup>(3)</sup>. F'kelma waħda, irridha tiegħi waħdi, mhux tiegħi u ta' Suq: irridha tiegħi mhux jien tagħha. Ma jiniex żaġżuġħ iżjed, sirt bis-sniu u ekemm<sup>(4)</sup> ix-xaġġar ma bediex jixhieb.

M. Alla jaġhtik xorti tajba, u li ssib mara għal qalbek, għaliex wisq nara li ż-żmien tbidel. Niftakar li n-nisa dari jmorru lebsin bl-għonnella bajda għal fuq, imbagħad kienu jġibuha hadra, fl-aħħar minn nett sewda tal-Burat<sup>(5)</sup>, dana ż-żmien jew stamina jew harir. Ahdem, ja raġel, biex tlibbes il-mara!

T. U għalhekk il-għaks kullimkien.. Alla jhennik!

### III.—BEJN ŻEWĠ BDIĒWA FUQ IX-XOGHOL TAL-QOTON

M. Mnejn ġej?

T. Mir-raba' tiegħi.

M. Kif imur il-qoton tiegħek?

T. Għad ma bdejtx indomm<sup>(1)</sup>. Donna sabiħ. Il-ġewż imtela. Ma niddawwarx ma nibda ndomm.

M. Dina s-sena kulhadd jista' jżżiżiħajr 'l Alla u jiftaħar bih.

T. Kellna bżonn, għaliex bih jahtieg inħalisu lil sid ir-raba', nilbsu u nieklu. Kemm ġid iġib dal-qoton lin-nies! Dari

(3) *manta*: Inhallu 'l De Soldanis innifsu jfisser dil-manta x'kienet: "Oggi indica solamente una veste di donna maltese sempre nera e di seta con cui si cuopre da capo a piè benchè dalla stessa involta copre poco più di mezzavita. Non v'ha donna civile nelle città nostre che non usa il manto osia Manta..." (Ms. 143, p. 344). M'hemmx divrenzja kbira bejn il-Manta u l-Mant li ngħidu fuqu iktar 'il quddiem.

(4) *ekemm*: Forma djalettali m'n n għalkemm bit-tifsira ta' "biex ma ngħidx, bil-kemm, għal ftit". Għadha tingħad fir-rħula imma ma tinsabx fid-dizzjunarji.

(5) *Burat*: Xorta ta' drapp tas-suf. Qb. it-Taljan *buratto* li tfisser "tessuto rado di crine con cui si montano stacci, passatoie, eċċ." u "sorta di stoffa rada e trasparente" (Zingarelli).

### III.

(1) *indomm*: Fix-xogħol tal-qoton *iddomm* jiġifieri toħroġ il-qoton biż-zerriġha b'kollox mill-fosdqa jew hliċfa.

jinżara' dak li sarsar (2), il-lum jitbejjiet (3), kull art tagħmlu u ma jintilifx xiber art. Il-ghageb kif f'sebghajn art imqaxxa jitla' tlitt ixbar u jagħmel il-gewż. Hadd ma jaf sewwa kemm ġid tagħmel l-art tagħna. F'tit trab fiha, ma dik li fiha ġġib ġid wisq. Min kien jista' jaraha mitt sena ilu, dak iż-żmien kollha b'at, il-lum kollha moksura (4) imsewwija u mdemna (5). Kull ġid wiehed jiehu minnha. Qatt jaqaw tibqa' mistrieħa? F'sena waħda xi drabi fejn hemm ilma hija tagħmel tliet btan. Kif ma tridx li xi raba' jagħmel? Minn hawn ġej li l-qbiela tant għaliet u ssemmen lil sidhom. Min kellu fi żmien hamsin skud tal-qbiela l-lum għandu bl-anqas mitejn. In-nies kotrot, il-hwejjeg tal-lbies u ta' l-ikel gholew u aqqal sar il-kera. F'niena t'Alla li nistgħu ngħixu bi hwejjigħna, u li l-art tagħti kemm nieklu s-sena kollha!

M. Tabilhaqq, għax is-Suq bil-hwejjex u frott mimli s-sena kollha.

T. Din hija barkat Alla.

#### IV.—FUQ IŻ-ŻWIEĠ TA' TIFEL BIDWI

M. Ġejt għandek, xbin! Għandi nkellmek jekk wa intix mexgħul (1).

T. Għaddi u merħba bik u oqgħod.

M. Kif tmur il-mgħallma (2).

T. Emminni konna ġejjin flimkien: li konna nafu li nsi buk battal (3) kieku ġejna.

(2) *sarsar*: Skand il-qlib bit-Taljan li ta De Soldanis fil-Ms., dilkelma tfisser dak il-qoton li jinbet, "*quel solo che vi nasceva*".

(3) *jitbejjiet*: jinżara' f'hofor fit-trab li jissejhu *bejtiet*.

(4) *moksura*: Hekk hemm fl-original. Jinkiteb u jinghad aktar *miksura*.

(5) *mdemna*: Fl-original hemm *mdemna* imma jidher li trid tigi *indemna*. De Soldanis kiteb sew kif semagħha, u Ghawdex għadha sal-lum l-l tinbidel f'*n*, eż. *mena!* flok *mela!*

#### IV.

(1) *mexgħul*: inħabbat bix-xogħol, okkupat. P.P., li għadu jin-stema' f'xi rhula t'Ghawdex, minn *xagħal*, il-lum mejjet fil-Malti. Nisimghu iktar *inxiegħel*, mit-tielet sura muissla *xiegħel*, bħal *imgiegħel* minn *giegħel*.

(2) *il-mgħallma*: Jinghad aktar *l-mgħallma*. Tfisser *martek*.

(3) *battal*: m'għandekx x'tagħmel, bla xogħol. Mill-istess għergħad fadlilna *batal* fit-tagħlim tad-Duttrina: "*La ssemmix l-isem t'Alla fil-batal*", u *btajjel*, pl. ta' *btala*, fil-Preċetti tal-Knisja: "*Isma' l-Qud-dies fil-Edud u l-btajjel kollha.*"

M. Darb'ohra gibha miegħek; u t-tfal k'f inorru?

T. Tajbin; huma l-htija li jiena ġejt. Ghandi Kuzza (4) li t-farfret qiegħed nahseb għaliha biex inżewwiha. Xejn ma naf 'il min nohdilha. Hija donnha harufa fid-dar, biežla kemm għaxra; ma l-frott la jsir trid taqtghu. Qawwiya bħal baqra.

T. Jien nafha, donnha tebqa ta' warda! Lil min trid tohdilha? Min haatabhielek?

M. Ingħidlek is-sewwa qatigh hatbuha. Jiena kif rasi marfugħa biha ma kekux irrid nagħti l-widen; sehebti donnha raddiena tizzonzonjani (5) biex inżewwiha. għaliex hemm l-oh-rajn għadhom ġejjin u kull jum qegħdin jaqbzu. F'min naqbad ma nafx. Hatab wieħed Malti, iehor minn hawn. Ara ftit xi tgħidli?

T. X'jagħmlu dawn il-għozżieb?

M. Il-Malti jgħidulek li hu fuq qaddu. X'naf lux minn dawk li minn hanut jidhol u mn'iehor johroġ! Il-lum l-inbid u l-logħob tal-karti kulhadd jafhom. Ma ridtx kieku li tehel la ma' lagħab u la ma' xi xarrâb għaliex hwejġi jmorru fil-ħala. Dak ta' hawn imbagħad int u jiena nafuh. Għażeb għadu żagħ-żuġħ; li ma kienx iħobb it-tverna, fejn fiha kull tant jilgħab il-morra o għat-tin o għall-inbid (6), u li ma kienx wisq drabi jagħmel lejlu u nharu (7) kieku ma jiniex nahseb.

T. U għidh l-lum fejn issibu dak il-għażeb mingħajr im-na? Ahna konna bħalu u żgħażagħ, u għozżieb għalhekk bqajna. Għażeb jaħseb t'għażeb, miżżewweg ta' miżżewweg. Ġej minn nies li tiswa, għandu l-ġid u għandu l-ħila. Usalna fi żmien li ma hemmx fejn tihtar. Iz-żwieġ bħall-qara' twil, waħda twila u oħra mgħawġa; u bħall-ħjar waħda helwa u oħra morra. Mur rodd is-salib għal wiċċek, għid 'il sehebtek, sejjah il-ħuttab u fitfex orbot qabel ma jdejjaq qalbu u jmur jagħti l-

(4) *Kuzza*: Isem ta' tifa, vezzeġġjativ ta' Domenicuzza.

(5) *tizzonzonjani*: thegġiġni, titlobni bla heđu. Verb denominativ minn *żunżân*, mibni fuq it-tifsila tal-verbi mdaħħlir fil-Malti mill-Is-qalli jew mill-Ingliż, e.g., *iffanjarunja, skiddja, irrefja*.

(6) *o ... o*: Mhix frażi Maltija. Ahjar *jew ... jew*.

(7) *jagħmel lejlu u nharu*: Skond De Soldanis tfsisser jghaddi l-lejl kollu fid-divertiment, *perdeva le notti intore al divertimento*.

maktur u l-hatem (8) x'imkien ieħor u tibqa' bħal xemx f'nofs in-nhar.

M. Ma kekux tghid hażin; 'ma qabel San Ġwann li ndaħhal it-tagħam u nsemmen il-majjal il-mara ma thallinix għaliex trid thejġilha l-meħba (9). Għandna raġun ma nifirhux bil-bniei meta jsiru (10) bħal bis-subien. Sejra taħlini u tneżża' dari.

T. Kellek taħseb qabel. Martna (11) ma għamlux hekk? Hekk jagħmlulra wliedna.

M. Meta, haqq dini, nkunu zgħażaġh bħal zgħażaġh naħsbuha! Alla jhennik!

#### V.—BEJN KAĊĊATUR U BIDWI

M. O xbini, għal fejn tiġbdilha?

T. Għal raħli.

M. Fejn int immnissel?

T. Min-Naxxar.

M. Hsibtu minn kliemek.

T. Hej, mhux ta' ffit. Int għal fejn b'dawn il-klieb u b'dawn in-nies?

M. Sejjer għall-fenek, u għandi n-nemes biex inermis-hom.

T. Ġejt f'waqt tajjeb, issa smajt li għadda wieħed bħalek kaċċatur li ħa fuq il-hamsin. Mur in-naħa ta' Qbar il-Lhud. iġbed għall-Mellieħa u għat-Torri l-Aħmar li ssib.

M. Tgħid ħalla xejn urajh?

T. Il-mitt qaddis! Qatt jinfeġm dan in-nisel! Hela kull

(8) *tagħti l-maktur u l-hatem*: Żewġ drawwiet qodma fiż-żweġijiet Maltin. Malli l-gharajjes *jagħtu l-maktur* kienu jitqiesu "marbutin". Wara li *jagħtu l-kelma l-gharus* kien jibgħat lill-gharusa l-ewwel riġal u dan kien ikun żewġ hutiet marbutin b'żagarella u ċurkett (hatem) f'halq waħda minnhom b'sinjal ta' fedeltà.

(9) *meħba*: De Soldanis ifssiha *il bisognoevole per lo spozalizio*. Riġal li, min-naħa tal-gharusa, kien ikun maktur bil-bizzilla lill-gharus u qmis irrakkmata lil kull wieħed minn niesu. Nies il-gharus imbagħad kienu jagħtu ġiżirani, pużati, manilji u djamanti. Din il-kelma hi forma irregolari ta' nom mimmat mill-verb mohfi *hieħ*, li missu jagħmel *mħiba*. Preca jgħidilha li l-plural ta' *mħiba* huwa *mħbiet* (*Malta Cananea*, p. 347).

(10) *isiru*: jitwiġdu. Kelma li għadha tingħad hafna Għawdex.

(11) *martna*: In-nisa tagħna. Kelma li ma tingħadx wisq.

ma sab f'wiċċ l-art, għad li dali dali (1) joqtlu u jiehdu. Il-gżira tagħna, jekk tagħmel tajjeb il-kont, bejn wahda u oħra jintqatlu elf fenek kuljum. Ma tmurx għal-liebrri u għall-ħaġei? Dak ikel!

M. Li kienu jinqabdu dawna kieku nblew minn din l-art. Tridix tixrob? Ixrob mingħajr ilma. tridix il-qargħa (2)?

T. Ailla jagħtina s-saħħa. Ma ridtx iżjed għaliex iħawwadli mohħi.

M. Insibux ilma għax-xorb dik in-naħa?

T. Aqla' x'tiekol. X'tixrob issib, u nixxigħat li jisquk.

M. Hemmx kaċċaturi oħra qabli?

T. U għax hemm tibża' li ma ssibx? Mur. mur. U jekk int u għaddej tħallili xi wiehed, af li naf nieklu

M. Għaliex le? Mur bis-sliema.

#### VI.—KUMPLEMENTI BEJN IN-NISA PULITI META JAGĦMLU ŻJARA (\*)

V. Saħħa s-sinjurija tiegħek.

P. Saħħa lilek, sinjura, merħba bik u lil min għandek. Fatma (1), huđiħha l-mant (2) u l-għonnella.

Fatma: Dalwaqt, sinjura. Ejja, sinjura sidti, agħti f'idejja l-mant, jiena nitwieh. Ġib hawn l-għonnella (3) nerfagħha mal-mant.

V. Issa naf feju jiena. għereqt wisq sa ma wsalt, għaliex

#### V.

(1) *dali dali*: dlonk, ta' sikwit hafna, il-ħin kollu.

(2) *qargħa*: għamla ta' qargħa jgħidulha "tal-fliecken" jew "tal-għaniq", biex fiha tqiegħed inbid, ilma, eċċ., għax-xorb. Kienu jehduha magħhom fl-għlieqi jew meta johorġu. Qisu l-*water bottle* tal-lum. Hawnhekk kienet mimlija bl-inbid.

#### VI.

(\*) Fid-djalogi VI-VIII l-ittri V u P hallejthom bhal ma kienu fl-original u q-għdin għall-kelmiet *Visitatore* u *Padrone*.

(1) *Fatma*: isem ta' lsira.

(2) *mant*: Naqraw x'kiteb De Soldanis fin-nota li halla fuq dil-kelma: "Questo è un abito da donna singolare nel mondo. Tutto di seta nera prende tutta la vita da capo appiù fuorchè la parte anteriore, alzato da due fianchi e sostenuto dalle braccia posando le mani sulla pancia".

(3) *għonnella*: Nerġgħu ninqew bi kliem il-Kanonku Għawdxi: "abito maltese donnesco. Usano le signore donne maltesi di portar questa veste nera per uniformarla al manto, e nelle viste sempre si leva via col manto".

barra hemma l-ghomma wisq (4). Emminni ma flahtx nasal (5).

P. Nemmek għax aħna hawn maħruqin bix-xemx u l-ghomma ma tongosniex. Strieh, hemm is-siġġijiet, oqgħod, hal-li nistgħallek ftit.

V. Naf inghidlek li jien għandi bżonn.

P. Hu l-iehor għax dak għali għalik.

V. Kif trid, hdejk noqgħod b'rihet hekk.

P. Ma nistax nagħmel kif irrid, f'kuġl waħda rrid inkun jiena, għandi Għajxa (6) jekk ma nniggiżhiex ma titharrekkx.

V. Xejn ma nistaghgeb, għax tiegħi aghar minnha.

P. Hu l-ingazzata u ixrobha.

V. Ma nhobbx ta' limunata, nieħu minn tal-lewż.

P. Xinhu li jingħad barra mill-ġdid?

V. Dana ż-żmien in-nies ma jtkellmex hliet fuq il-miġja tat-Torok.

P. Tgħid dal-vjeġġ jew dina d-darba jiġu? Ma nistax nemmen qatt li jiġu. Stambur wisq bghid minn Malta. Is-Salib beżziegħi (7). Qatt ma għamlu l-prova meta haduha magħna. Jafu t-Torok kemm demm ċarċeru f'dina l-art. Jistgħu jagħmlulna d-deni, akbar ikun tagħhom. Aħna nisa li ma nistgħux ingħibu l-armi jkollna nbatu. Alla jaf fejn ikollna ningħalqu. Il-għalqa għalina huma t-Torok. Ir-rġiel, balla jisimghu u jaraw; aħna magħkes nisa (8) nisimghu u ma narawx.

V. Hekk hu. It-tbatija hi għan-nisa. Hu kif inhu, aħjar il-magħżel mill-azzarin. Ikun kif Alla jrid.

P. Xejn ma tibza'. Is-slaten kollha magħna. Il-Gran Tork jaħseb u jara x'inhu sejjer jagħmel. Kulhadd ha l-azzarin. Is-swar imdawrin bil-kanuni; ix-xtut iżjed u iżjed. Ghawdex qel-

(4) *hemma l-ghomma wisq*: Għadna sal-lum nisimghu kliem biz-zieda ta' a jew i, eż. *hemmekka* u *hawnhekka*, *hinni*, *hemmi* u *mhemmir* (Nadur-Ghawdex).

(5) Fuq din is-sentenza De Soldanis jikteb: "nella città Valletta, come non troppo grande, le donne vanno appiè a far le loro visite. Il-clima da sè è caldo, così non manca il sudore".

(6) *Għajxa*: Aktarx isem ta' lsira oħra, għax iktar 'il quddiem naqraw "Siegħ il-Għajxa biex tgħinni". Għajxa għadna ngħiduha f'sens ta' tmaqdir.

(7) *Beżziegħi*: li jbażza'. Mhux bħalma xi drabi rridu nfissru biha l-lum, li jibza'!

(8) *magħkes nisa*: minnat b'tifsira kollettiva: Tfisser l-imsejknha nisa magħkusa.

leġ bil-Belt ġdida (9). Sa Kemmuna mimlija bil-bronż u ħadid. Jien ma nemminx li t-Tork jiġi, ma għandi fidi f'Alla u f'San Pawl li jekk jiġi, jiftakar u ma jiftaħarx.

V. Hekk hu. Il-Papa bagħat ukoll erba' xwieni, żewġ pin-kotti u magħhom kull ġid għal Malta, u kull ma hemm bżonn kontra l-għadu. Ohti, sejra mmur. Wasal il-ħin. Fatma, new-willi l-għonneila u l-mant biex immur.

P. Għala hekk fisa (10)?

V. Jidhirlek fisa? Dallam!

P. X'tibza' ? Hemm id-dawl tal-qamar .

V. Inghidlek. Wara l-ikel żewġi jrid li l-lejla bħalma dari jmur idur dawra u naħsieg inkun miegħu u mmur għad li jiena għajjena, għax biex inghidha f'waħda, ma nħallihx waħdu. L-iżjed għax bil-lejl. Ma' dawn ir-rġiel trid toqgħod magħhom bix-xemgħa tixgħel.

P. Titkellem ma' min hu mġarrab. Fatma, libbisha. Sewwilha l-għonnella. Qegħidilha l-pern f'nofs gbinha.

Fatma : Dalwaqt, sinjura. Sieh il-Għajxa biex tgħinni.

P. Ma tafx kemm hi ratba?

Fatma : Kollox ħlist.

V. Sinjura ruhi, inħalliek il-lejli tajjeb.

P. Buonasira. Alla jiġi miegħek. Selli wisq għas-sinjur. Tiddawwarx ma tarġa' biex toqgħod. Darb'ohra ejja iżjed kmieni.

V. Nagħmel id-dmir tiegħi biex niġi. Addiju.

#### VII.—KUMPLEMENTI BEJN IN-NISA BDIEWA META JAGHMLU ŻJARA

V. Saħħa, xbent (1).

P. Għaddi, xbent. Merħba bik. Dina bintek? Merħba bik

(9) *il-Belt Ġdida*: Il-Forti Xambrè, mibni fuq il-għolja ta' Ras it-Tafal, fuq l-Imġarr, Ghawdex. Il-lum sptar għall-mard tal-lebbra u tal-mohħ. Il-forti nbriet mill-Kavalier Balliju Fr. Jacopo Francesco de Chambray skond id-disinn ta' l-Inġinier Tigné, fl-1750, fi żmien Pinto. Kellu jitlesta bi flus l-Ordni għax Chambray miet qabel tlesta u ma halliex il-flus kollha tan-nefqa.

(10) *Fis*, jew, bħalma nsibu fid-djalogu, *fisa*, t'fisser malajr, minnu-  
fiħ, bla dewmien xejn.

#### VII

(1) *xbent*: Ingibu l-kliem ta' De Soldanis innifsu: "benchè *xbent* vale commare o commadre, e la visitatrice non sia realmente commadre, tuttafiata è un termine che fra le contadine indica civiltà e confidenza gloriosa e vale mia cara, amata."

u biha. Kemm hi sbejha?

V. Binti hlieqa t'Alla.

P. X'jisimha?

V. Kella (2).

P. Kemm-il sena għandha?

V. Fit-ttax.

P. Hija sare: f'daqqa waħda xebba.

V. Dina ż-żerriegħa, xbent, fogħla wisq. Filli taraha ċkejkna, filli taraha kbira. Il-ħaxixa ħażina dejjem fuq il-ħaxix tajjeb taqbeż (3).

P. Ġibtix ix-xogħol miegħek. biex noqogħdu qagħda, għax ili nixtieqek. Dina d-darba ilek ma tigi żżurni, għad li jiena ġejt tant drabi. Ir-raġel jaħdem barra, oqgħod kemm joghġbok.

V. Ġibt it-tajjar għar-raddiena (4) u Kella giebet il-magħ-żel. B'hekk ingħixu. Ġibt il-kalzetta; ġibt il-ħjata; ġibt l-im-hadda għall-bizzilla; ġibt it-tajjar għall-brieret.

P. Ma hux ta' f'it li ġibt miegħek ix-xogħol. B'rihet hekk toqgħod sa fl-għaxija.

V. Enminni, ili ġejja tmint ijiem; 'ma x'inhu? Issa b'ħa-ġa, issa b'oħra qatt ma stajt: min għandu t-tfal ma jistax jit-ħarrek. Min irid iġhix b'idu nra jistax imur iżur.

P. Ha r-raddiena, ha l-kebb (5); sewwiha għal qa'bek.

V. Qegħdin iħabbtulek il-bieb. Tgħid min ġie?

P. Xi ġara. Min irid ikun iehor? Diehla hija, m'għedt-lekx, il-ġara tiegħi. Merħba bik, ġejt fil-waqt biex noqogħdu nithaddtuha, u b'rihet hekk naħdmu iżjed.

V.2 Ilhiex hawn xbintna?

P. Kemm qagħdet hija u bintha.

V.2 M'hux ta' f'it li rġajna ltqajna.

V. Oqgħod hdejja.

V.2 Kif trid. Hux hawn?

(2) *Kella*: Bħal Kuzza, dan l-isem huwa vezzegġjativ, imna ġej min Domenichella.

(3) *Rif iġhid il-kittieb* fil-manuskritt, dawn huma qwieli Maltin li jingħadu għat-tifla.

(4) *raddiena*: Fi kliem Temi Zammit "ir-raddiena mhix hliet kaxxa fuq is-saqajn. F'waħda mit-truf tehel rota, imsejha raddiena li tid-dawwar b'manku jew wejda. Fiċ-ċirku tar-rota iġħaddi rumnell li jmur fuq rukkell fit-tarf l-iehor. Meta bil-wejda ddawwar ir-rota, iddawwar ukoll ir-rukkell" (*In-nissieġa f'Ward ta' qari Malti*, Tiolet Ktieb).

(5) *kebb*: Haġa biex tkeobeb fuqha. Għalhekk għandna *mkebb*.

V. Iva.

V. Kif tghaddiha dan iż-żmien?

V. Qajla tajjeb, niżžu hajr 'l Alla.

P. Kulhadd b'xi salib.

V. 'Ma tiegħi kbir wisq. Ghax għandi r-raġel imqareb wisq, u t-tfal saħta ħajja.

P. Iż-żmien tbiddel u qail wisq. Niftakar fi żmieni li t-tfal kienu dejjem wara misserijiethom. Il-lum kif jorbot l-ħożża (6) jfittxuh u ma jsibuh, għaliex irid jagħmilha ta' raġel qabel ma jkun tifel. U aghar saru x-xebbiet. Fejn issibhom? Fit-twieqi, fil-bwieb, fil-bjut. Jaraw kif jagħmlu biex jissebbhu. Ikun għad Alla ma rahomx, għajnejhom fuq il-għożżieb biex jiżżewġu.

V. Sejrin immorru. Il-kliem tajjeb u ħelu bħala ċ-ċirasi, 'ma l-ħin daħliina.

P. Sejra kmieni. Għala hekk fişa?

V. Fişa? Bramt sitt imraden; it-tifla giebet żewġ mokkiet? (7) Imbagħad inti taf, irrid notboħ (8) lir-raġel u lit-tfal.

P. Morru bis-sliema.

V. Alla jhennik.

#### VIII.—KUMPLEMENTI TAL-VISTU

(Nota ta' De Soldanis: "Vive ancora in tutta la campagna di Malta e Gozo l'abbarbicato uso presso gli uomini di accompagnare i cadaveri (1) dei consanguinei ed amici, e presso le femmine di ricevere le cerimonie ed i complimenti luttuosi. Luttuosi vestendosi tutti con abito nero o sia corruccio; qui solo lo addurrò il modo con cui si riceve e si fa il complimento o la cerimonia lugubre.)

(6) *kif jorbot il-ħożża*: malli jaqbad jitarfar u jaf xi haġa. *Hożża* tfisser qalziet.

(7) *mokkiet*: Hekk stajt nagħrafha fil-manuskritt. Ma tantx tista' tghid xi tfisser, jek mhux *mkiekek*, pl. ta' *mekkek*, li għandu x'jaqsam max-xogħol li qed isemmi. (Bit-taljan hallieha barra De Soldanis).

(8) *notboħ*: insajjar.

#### VIII.

(1) Fuq did-drawwa De Soldanis iżid jikteb hekk: "Le donne contadine ancora ricevono volentieri questi complementi lugubri. Saranno notate quelle che mancano di farglieli. Per un anno col *corruccio*, visitate da donne parimenti col *corruccio* consistente in un veletto sul capo detto *mustaxija* ed un altro di seta nera pendenti sino a mezza vita. Gli uomini vestiti di nero e nel loro cappello tengono pendente un velo nero, uso antichissimo....."

V. Alla jidhol magħkom! Alla jhennikom! Jibqa' l-ghomor lilkom!

P. Alla jagħtikom is-sabħa! Kif mar u ħalliena! (2) Kemm kien jaf jahseb għal uliedu u għal daru! Kien raġel tajjeb, nitmaw li mar għand Alla.

V. Xejn iddejqu qalbkom, għax mar għand Alla biex jitolbu għalikom u għalina. U għaliex tibku?

P. Kif ma nibkux? Hadd ma baqgħelna. Min kien jahseb għalina hu mar. Dar mingħajr raġel hi taġen (3). Hadd m'għandna iżjed li jiehu ħsiebna. Hu kien dejjem bakkari; l-ewwel jisma' quddies fid-dlam imbagħad mis-Suq dejjem jerġa' bil-pastaz (4). Xejn ma kien jonqosha d-dar, u issa minn mindu marad ta' kollox għandna bżonn. Narra Alla jsewwi! (5).

V. Ma jingħalaqx bieb li ma jinfetaħx iehor (6). Hadd ma għandu jmut wara hadd.

P. Qajla nista' nitma; uliedi kollha miżżewġa, ilkoil għandhom għal min jahdmu. Jien għaġeżt (7), hadd ma jhares lejja iżjed.

V. Iddejjaqx qalbek. Il-ħniena t'Alia kbira wisq, qatt ma tonqos lil hadd.

P. Mingħajru nista' mmur nara x'nagħmel.

V. Fejn jiena nista', għidli, hawn jien għalik.

P. Alla jagħtik tant ġid kemm inti tixtieq lill-oħrajn.

V. Ma nonqsokx għaliex jaħasra xbini hu u ħaj kien iġibni tajjeb (*jew jekk tkun mara*): Ma nonqsokx għaliex jaħasra kienet xbinti, u kienet thobbn i wisq.

P. Intemm iżda, u mar u ħalliena darba għala dejjem. Kien jiswa; kien jaf jahseb għal ruħu. Hallieli hasra kbira. Ahna ma tantx ahna għonja, 'ma kulhadd jaf li hadd ma ħabbat il-bieb u mar b'xejn, jew flus jew ħobż. Mur issa għidli nagħ-

(2) Jekk tkun mara, iġhidu *marret u ħallietna*.

(3) Qawl Malti.

(4) *pastas*: reffiegh tas-Suq. Għad għandna qawl "Min jerfa' qof-ti mhux pastas".

(5) *Narra Alla jsewwi!*: Jalla terġa' l-barka f'darna! Hekk jik-  
teb De Soldanis fil-qlib bit-taljan: Iddio guardi ch'ei non ce ne mandi  
la sua benedizione!"

(6) Qawl Malti.

(7) *għaġeżt*: xjejt hafna, sirt għakka.

mel bħalu! <sup>†</sup>Is-salarju (8) naqas. Mnejn ingib issa l-flus biex nagħti? Dak li hu għamel sab, u jiena, għax xejn ma għamilt, xejn ma nsib. Hsibt għal erba' ċraret, la nista' niibishom, u la nista' nagħtihom. L-aħjar li nagħmel inbigħhom.

V. Kollox iġġaddi. Hadd ma gie u qagħad magħna u hekkda jġri lilna jew il-lum jew għada. Xejn tbiegħ. Żomm kollox. Il-mara qatt ma hi għaġuża ħlief meta tmut. Tista' meta trid tidher żagħżuġha meta trid.

P. Temminx li kien isemmik f'ħajtu?

V. Għala le? Inġharafna (9) minn żoghorna. Ma tiftakarx li kont f'għorskom?

P. Tfakkarnix f'daka ż-żmien. Ili miegħu miżżewġa ħam-sa u għoxrin sena dejjem mingħajr għali, iżda x'inhu? Iż-żmien għadda bħal ħolma, donni ma żżewwiġtx, donni qatt ma kelli raġel. Qatt ma ħqarni. Jien kont xi drabi ninkih, u hu qatt ma jitkellem. Xi drabi jagħmlu ħażin ir-rġiel iżieġħu bina, għax imbagħad nieħdu r-riħ fuqhom. Issa qed nagħli u ma jis-wieli, issa nibkih u xejn ma jroddli. Għandi surtu quddiem għajnejja. Mardtu (10) f'moħħi għaliex qatt ma karab, u la qatt riedni nisahru. 'Ma qatt ma ħallejtu jew bid-dieher jew bil-moħbi. Miet bħal għasfur, u la stkerr u la kriegħ. Alla jagħtih il-mis-trieħ, u lilna l-għomor biex nitolbu 'l Alla għalih.

V: Jiena sejra. Inħallilek il-għomor.

P. Lilek ukoll, xbint, Alla jwasslek bis-sliema.

#### TMIEM.

(8) *salarju*: Donnha m'hix flokha dil-kelma. Imma għandna niftakru li nies il-mejjet aktarx kienu jagħmluha tajjeb, għax ftit qabel qrajna li hu kien jerġa' lura mis-Suq bil-pastas, i.e. kellu mnejn jonfoq u jixtri. U għalhekk jista' jkun li kien xi hadd impjegat u jaqla s-salarju.

(9) *ingħarafna minn żoghorna*: Inna nafu 'l xulxin ħafna.

(10) *mardtu*: il-marda tiegħu. Ma tismagħhiex il-lum dil-kelma.

# TAGHLIM FUQ L-ARTI DRAMMATKA

## KONKORS

Bhala egħluq tal-Kors ta' tagħlim fuq l-Arti Drammatka li sar fuq ir-Redifusion mis-Sur G. Bonavia, taht it-timexxija tal-“Public Relations Office”, issa ser jitmieda konkors dwar dan it-tagħlim.

Kull ma hu meħtieġ hu li wiehed iwieġeb għall-mistoqsijiet li ġejjin. It-twegibiet għandhom ikunu ifirmati b'**nom de plume**; l-isem u l-indirizz ta' kull min jidhori għandu jittqiegħed f'envelope magħluq li jkun fiha in-**nom de plume** miktub minn barra.

Kull kitba għandha tintbagħat lis-Sur G. Bonavia, c/o Public Relations Office, il-Belt, mhux iżjed tard mit-30 ta' Settembru, 1947.

Ser ikun hemm tliet Premjijiet għal dawk li jwieġbu l-aħjar. Ir-rebbieha jagħzlu wiehed minn dawn il-premjijiet li ġejjin: “Għadu Kemm Jibda!”, ta' Alb. M. Cassola; ‘Ir-Raġel li hadha mal-Mewt’, ta' Erin Serracino Inglott; u ‘L-Għanja tar-Rebbiegħa’, ta' Gorg Pisani.

Il-premjijiet huma għotja **gratis** ta' l-awturi u kull premju huwa awtografat.

L-Eżaminaturi ser ikunu: Is-Sur J.E. Busuttill, is-Sur Guze Chetcuti u s-Sur G. Bonavia. Id-deċiżjoni ta' l-Eżaminaturi hija finali.

## MISTOQSJIET

1. Min hu William Shakespeare? Semmi 5 drammi tiegħu u aġti żewġ persunaġġi ewlenin ta' kull drammi minnhom. (It-twegiba ma għandhiex tkun aktar minn 300 kelma).
2. Minn fejn ġejja l-kelma DRAMA u xi tisser? Minn fejn ġejja l-kelma TIJATRU u xi tisser?
3. Kif għandha tissejjah Kumpannija ta' dilettanti Maltin li jaħdmu drammi bil-Malti? Aġti raġunijiet.
4. Semmi hames kittieba ta' drammi bil-Malti, aġti wiehed jew tnejn mix-xogħlijiet tagħhom u għid ukoll ta' liema għamla huma.
5. X'tifhem b'Tijatru Nazzjonali? Aġti l-idejiet tiegħek dwar it-Tijatru Nazzjonali Malti. (It-twegiba ma għandhiex tkun ta' aktar minn 500 kelma).

---

**JINBIEGH 2s.**

Direttur: Dr. Kav. Gużè Galea,  
29, Sur Santa Barbara—Valletta.

Hlas 2/6 fis-sena. Ktieb wiehed 1/-.  
Dak li hu hlas tar-rivista jinbagħat  
ill Vjotor Apap, 160, Triq Il-Torri,  
Tas-Siloma.

Ixtru u aqraw dawn il-kotba li jżejnu kull librerija  
Maltija:—

“**Meta Nharaq it-Tijatru**”, ta’ Gużè Galea.

“**Dawra Misterjuża**”, ta’ Mary Meylak.

“**It-Tahbila tal-Kamra s-Safra**”, traduzzjoni ta’  
Erin Serracino Inglott.

“**Biex Idderri d-Dwejjaq**”, ta’ Mons. Dun Pawl  
Galea.

“**Dwar il-Poezija Maltija**”, ta’ Gużè Chetcuti.

“**Għadu Kemm Jibda**”, ta’ Alb. M. Cassola.

“**Is-Santwarju tal-Madonna tal-Grazzji**”, ta’ Dun  
Guż. Zarb.